

ఓమ్

# శ్రీ విశ్వ మీమాంస

తెలుగు సామ్రాజ్య శాస్త్రము

అగాధ వేదాంత విచార వాహినీ  
అజ్ఞాన గాఢాంధ్ర తమో వినాశినీ  
అఖండ విజ్ఞాన ఘన ప్రకాశినీ  
శ్రీవిశ్వమీమాంస వివేకవర్ధినీ



ధనరాసులమధ్య విరాగియై  
భోగములమధ్య త్యాగియై  
కష్టములమధ్య ప్రసన్నుడై  
శత్రువులమధ్య శాంతుడై  
మనగలవాడే మహాత్ముడు.  
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :  
బ్రహ్మచరీ

**భగవాన్ శ్రీసత్యానంద మహర్షిలవారు**

గౌరవసంపాదకులు :  
పూజ్య శ్రీబ్రహ్మచరీనంద తీర్థ స్వామిలవారు

సంపాదకులు :  
**శ్రీ శ్రీహరి తీర్థ స్వామిలవారు**  
9959300918

సహాయ సంపాదకులు :  
**పురుషోత్తమబ్రహ్మచారి** 8121256201

సంపుటము 70 సంచిక 11  
శ్రీహేమలంబనామ సంవత్సరము  
కార్తీక మాసము - నవంబరు 2017

సంవత్సర ఛేదనా : రూ. 100/-  
జీవిత ఛేదనా : 1,500/-  
పోషకులు : 2,115/-  
రాజపోషకులు : 5,115/-  
మహారాజపోషకులు : 11,115/-

Visit Website :  
www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

☎ 9885372369, సెల్ : 9440279712,

## విషయసూచిక

|                                      |    |
|--------------------------------------|----|
| 1. భగవన్నుతి.....                    | 4  |
| 2. ప్రార్థన.....                     | 5  |
| 3. మన కర్తవ్యము.....                 | 6  |
| 4. భగవాన్ సేవలో నా జీవితము.....      | 8  |
| 5. శ్రీభాగవతామృతము.....              | 11 |
| 6. భిక్షానిధి.....                   | 14 |
| 7. శ్రీత్యాగరాజకీర్తనలు.....         | 16 |
| 8. శ్రీవాసుదేవ కథాసుధ.....           | 19 |
| 9. గురుసాయుజ్యము.....                | 24 |
| 10. భిక్షానిధి.....                  | 25 |
| 11. సుమతీ శతకము.....                 | 27 |
| 12. మహాభారతం.....                    | 28 |
| 13. శ్రీభాగవత సప్తాహము.....          | 33 |
| 14. కాళిదాసు గర్వభంగము.....          | 35 |
| 15. అష్టోత్తర శతశ్లోకీ భగవద్గీత..... | 36 |
| 16. నరసింహ శతకము.....                | 39 |
| 17. 400వ సంచార సత్సంగము.....         | 40 |
| 18. ఆత్మపరిశోధన సప్తాహము.....        | 41 |
| 19. ఆశ్రమవార్తలు.....                | 42 |

ముఖచిత్రము  
శ్రీపరమేశ్వర మహాదేవుడు

పజ్చాఙ్గమ్

నవంబరు 2017

- క్షీరాబ్ధి ద్వాదశి-యోగిని ద్వాదశి  
చాతుర్మాస్య వ్రత సమాప్తి
  - కార్తీక పూర్ణిమ - ధాత్రి పూజ
  - కార్తీక జ్వాలాంతరణము
  - సంకష్టహర చతుర్థి
  - గురుమూఢమి త్యాగము
  - ఇంద్రసావర్థి మన్వాది
  - గురునానక్ జయంతి  
ఏకాదశి
  - మాస శివరాత్రి
  - నాగచతుర్థి
  - నాగపంచమి
  - సుబ్రహ్మణ్య షష్ఠి
  - మిత్రసప్తమి - నందాసప్తమి
  - శుక్రమౌఢ్యమి ఆరంభము
  - స్మార్త ఏకాదశి - గీతాజయంతి
  - వైష్ణవ మాధ్య ఏకాదశి
- డిశంబరు 2017
- శ్రీదత్తాత్రేయ జయంతి  
తిరువణ్ణామలై అరుణాచలం దీపోత్సవం


### భగవన్నుతి

ఉర్క మే సూన్యతా చ మే వయశ్చ మే రసశ్చ మే ఘృతం చ మే మధు చ మే సగ్ధిశ్చ మే సపీతిశ్చ  
మే కృషిశ్చ మే వృష్టిశ్చ మే జైత్రం చ మే ఔర్భిద్యం చ మే రయశ్చ మే రాయశ్చ మే పుష్పం చ మే  
పుష్పిశ్చ మే విభు చ మే ప్రభు చ మే బహు చ మే భూయశ్చ మే పూర్ణం చ మే పూర్ణతరం చ మే.

సాయణాచార్య తాత్పర్యము : యజ్ఞముచే నాకు సామాన్యమగు అన్నమును, ప్రియమైన  
మాటలను, పాలును, పాలసారమును, నేయియును, తేనెయును, బంధువులతోడి భోజనమును  
బంధువులతోడి పానమును వ్యవసాయమును వర్షమును, మంచి పొలమును, చెట్టు చేమల ఉ  
త్పత్తియును, బంగారమును, రత్నములును, ముత్యములును మొదలయినవి నాకు  
అనుగ్రహించెదవుగాక!

# మన కర్తవ్యము

భగవాన్ శ్రీసత్యానంద మహర్షులవారు



(సోంపేట ఇండిపెండెన్సు డే పార్కులో  
5-5-1950న శ్రీసత్యానంద మహర్షుల  
వారు ప్రసింగించిన ప్రసంగ సారాం  
శము)

భౌతికాధ్యాత్మిక సంపదలు పూర్ణముగ  
నున్నప్పుడే దేశము ఉన్నతస్థితియందు  
ఉండును. పై రెంటిలో ఏది లోపించినను  
దేశరూపశరీరము వికృత మగును.  
పూర్వము రెండు సంపదలు సమగ్రరూప  
మును దాల్చి యుండుటచే, భారత  
దేశము అగ్రస్థానమును వహించి  
యుండెను. అన్ని దేశములకు సందేశ  
మివ్వగలిగి మార్గదర్శి నియై యుండెను.  
దీనిని గాంచి విదేశీయులు దీనిపై

దండెత్తి భౌతికాధ్యాత్మిక సరోవరమును అల్లకల్లోలము చేసివైచిరి. వారలు భౌతికసంపదను  
దోచుకొని తమ దేశములకు చేర్చివేసిరి. మరికొందరు ఆధ్యాత్మికసంపదను కళంకిత  
మొనర్చిరి. కొందఱు కత్తిచేతను, మఱికొందరు యుక్తి చేతను, తమ మతమును భారతీయులపై  
రుద్ధ ప్రయత్నించిరి. మూడు సంవత్సరముల క్రిందట మనదేశమును వదలి చనిన  
ఆంగ్లేయులు మన పరిశ్రమల పాదొనర్చి, భారతదేశ సంపదను తమ తమ దేశములకు  
తరలించిరి. ముడిసరుకులు మనదేశమునుండి తీసుకొనివెళ్ళి వస్తురూపముగ తయారొనర్చి  
మరల మన కంటగట్టుచుండిరి. అందువలన పరిశ్రమలు అడుగంట, భారతీయులు  
సోమరులై కర్తవ్యమును మఱచిపోయిరి. దేశమున దారిద్ర్యదేవత తాండవింపసాగెను.  
పనిచేయుట అవమానకరమను భావము భారతీయుల హృదయముల నాటుకొనినది.  
దేశ సౌభాగ్యమునకు ఉపకరించు కర్మయోగము విస్మరింపబడినది. పూర్వము జ్ఞానులు  
లోకసంగ్రహార్థము కర్మయోగమును అనుష్ఠించి త్యాగశ్రేష్ఠులై వరలిరి. దైవాసుర యుద్ధమున

## ప్రార్థన

ప్రపన్న పారిజాతాయ తోత్రవేత్తైక పాణయే ।

జ్ఞానముద్రాయ కృష్ణాయ గీతామృతదుహే నమః ॥

దధీచి తన వెన్నముకను త్యాగమొనర్చెను. శిబిచక్రవర్తి యొక పావురమునకు తన మాంసమును ఖండించి యొసంగి కీర్తిని బడసెను. బుద్ధదేవుడొక గొట్టెపిల్లను సంరక్షించుటకు తన ప్రాణమునైతము బలి యొసంగ సంసిద్ధుడయ్యెను. ఇట్టి పవిత్రమైన భారతదేశమున ప్రస్తుతము త్యాగము అదృశ్యమైనది. స్వార్థబుద్ధి ప్రతివాని హృదయమున రాజ్యమేలుచున్నది. నూటికి పదిమందియైన విద్యావంతులు లేరు. ప్రజలలో ఐకమత్యము మచ్చుకైన కానరాదు. ఎల్లెడల అన్నాహారములకు అలమటించు ప్రజలు కన్పించుచున్నారు. ఎవరికి వారే నాయకుడై ప్రత్యేక సంఘముల స్థాపించి, చీలికల బయర్దేరదీసి యితర సంఘముల నాక్షేపించుచు, ద్వేషమును పురికొల్పుచున్నారు. “మా సంఘము గొప్పది. మామతము గొప్పది. మా సంఘ ఆదర్శములు నిర్దుష్టములు. మా సంఘమొక్కటియే దేశమునకు సేవ చేయగలదు” అని గొప్పలు చెప్పుకొందురు. ఆ సంఘముల ఆదర్శములు నియమములు గొప్పవే కాగితముల మీద మాత్రము ఆ నియమములు వ్రాయబడియుండును. ఆచరణ మాత్రము తద్బిన్నముగ నుండును. ప్రస్తుతము కావలసినది ఆచరణగాని సిద్ధాంతము కాదు. నీ పొరుగువానిని నీ వలె ప్రేమించుట నేర్చుకొనిన నాడే దేశము అత్యున్నతస్థితికి రాగలదు. సస్యశ్యామలమై దేశము సుఖిక్షముగ నుండగలదు.

భారతీయులారా! శ్రీరామచంద్రుడే మీకు ఆదర్శము. పితృవాక్యపరిపాలనమునకై 14 సంవత్సరములు అరణ్యమున నివసించి, నారచీరలను ధరించి, కందమూలములను భక్షించి అనేకకష్టములను అనుభవించెను. రాజభోగములను అనుభవించు శ్రీరాముడు అరణ్యవాసము పిడుగువంటివార్తకు చలించలేదు. జంకను లేదు. సంతోషపూర్వకముగ దుర్భరకష్టములకు ఆలవాలమైన వనమునకు ఏగుటకు సిద్ధపడెను. రాజ్యాభిషేకమును అరణ్యపట్టాభిషేకమును సమానముగ చూచెను. ముఖవికాసము కూడ కించిత్తు కూడ మార్పుచెందలేదు. శ్రీరాముని ద్వంద్వ సహిష్ణుతయే మీకు ఆదర్శము. శ్రీరామునివలె మీరు పితృవాక్యపరిపాలనమునకు సిద్ధపడినపుడు ధర్మమును అనుష్ఠించినవారగుదురు. విముల్లను అప్పుడు ధర్మమే సర్వవిధముల కాపాడును. నిరంతరము ప్రజాభివృద్ధికై పాటుపడి, ప్రజలను కన్నతండ్రివలె కాపాడుచుండిన మహారాజు శ్రీరామచంద్రుడు. తానెల్లప్పుడు ప్రజాసేవకుడ ననియే భావించెను. కావున శ్రీరాముడు ధర్మము తప్పక పరిపాలనమొనర్చినందున రామరాజ్య మని ప్రసిద్ధి నొందెను. ఇప్పటి ఉన్నతోద్యోగులకు తాము ప్రజాసేవకుల మను భావము కలిగిన దేశము తక్షణము గొప్పస్థితికి రాగలదు. చిన్న అపవాదము కూడ భరింపజాలని దయా సముద్రుడు రామచంద్రుడు. ప్రజాసేవకై ప్రియతమమైన భార్యను కూడ త్యజించిన దృఢవ్రతుడు శ్రీరామభద్రుడు. శ్రీరామచంద్రుని జీవితము ఆదర్శముగా గొని ప్రజల

ధర్మములను అనుష్ఠించిన దేశమున శాంతి నెలకొల్పబడును. సత్యము, అహింస, త్యాగము, దయ మొదలగు ధర్మములు గ్రంథముయందున్న ప్రయోజన మేమి. ఆ ధర్మములను పఠించి గ్రహించిన లాభము కొద్ది మాత్రమే. వానిని అనుష్ఠించిన సంపూర్ణ లాభము చేకూరును. అటుల అనుష్ఠించుటకు పూనుకొనిననాడే దేశసౌభాగ్యము అభివృద్ధి నొందగలదు.

కర్మయోగము నీకును నీ దేశమునకును లాభమును చేకూర్చునదియై ఉభయతారకమై ఒప్పుచున్నది. కర్మయోగానుష్ఠానమువలన నీ హృదయము విశాల మగును. సోమరితనమును పారద్రోలి, నిరంతరము పరోపకారమునకు ఉపయుక్తములగు సత్కర్మలను అనుష్ఠింపు చుండుము. సోమరితనమువలననే మనదేశము ఇంత అధోగతి పాలైనది. పనిచేయనివాడు ఆహారమును భుజించుటకు సైతము అర్హుడు కాదు. ‘వాడు దొంగ’ అని గీతాచార్యుని అభిమతము. భగవంతునిపై భారముంచి ఫలము నాశింపక ద్వంద్వములయెడ సమదృష్టిగలవాడై కర్మలను అనుష్ఠింపుము. నిరాడంబర జీవితమును గడుపుచు లోకసేవకై నీ జీవితమును బలి యిమ్ము. స్వార్థరహిత సేవయే నీ కర్తవ్యకర్మ యని భావింపుము.

అలా భగవంతుడు మీ అందరికి సద్బుద్ధిని ప్రసాదించునుగాక!

### చందాదారులకు విజ్ఞప్తి

పరమేశ్వరానుగ్రహమున “శ్రీవిశ్వమీమాంస” దేవదూత యను మాసపత్రిక వచ్చే డిశంబరు నెలతో 70సంవత్సరములు పూర్తి జేసికొని 71 సంవత్సరములో అడుగిడ నున్నది. భగవాన్ శ్రీరమణమహర్షులవారిచే 1947లో నామకరణము చేయబడి భగవాన్ శ్రీసత్యానందమహర్షులవారిచే సంస్థాపింపబడి ఎంతో సర్వాంగసుందరముగ పూజ్య బ్రహ్మానందతీర్థస్వాములవారిచే అనంతరము పూజ్య శ్రీశ్రీహరితీర్థస్వాములవారి సంపాదకత్వమున నడుపబడుచున్నది. ఎన్నో విజ్ఞానదాయములైన వ్యాసములతో, ఆత్మ శాంతిని చేకూర్చు ప్రసంగములతో అలరారుచున్నది. సంవత్సర చందా పంపినవారు తమ చందా వచ్చే సంచికతో ముగియును. కావున తమరు రాబోవు సంవత్సరమునకు చందా పంపుటయేగాక ప్రతివారును మరికొందిమంది చందాదారులను చేర్చింపవలసిన దిగా కోరుచున్నాము. చందాదారులు ఎంత ఎక్కువ ఉంటే అంత పత్రికకు బలము ఉండును. ఇప్పటిపరిస్థితులలో పత్రిక నడుపుట చాల కష్టతరమైన విషయము. ఆర్థిక వనరులు ఎంత ఎక్కువగా ఉంటే అంత బాగా నడుపగలము. వెంటనే చందా పంపండి


ఎడిటర్ విశ్వమీమాంస,

శ్రీసత్యానందాశ్రమము, ఇనమడుగు-524137, నెల్లూరుజిల్లా



## భగవాన్ సన్నిధి - సేవ - అనుభవాలు

-అన్నామలై స్వామి



భగవాన్ రాత్రిపూట నాలుగైదు గంటలు మాత్రమే విశ్రమించేవారు. పగటిపూట ఏమాత్రము విశ్రమించేవారు కారు. భోజనానంతరము ఆశ్రమములోని జంతువులకు పక్షులకు ఆహారము పెట్టేవారు. తరువాత బిల్డింగ్ పనులు ఎంతవరకు వచ్చినవో పరిశీలించేవారు. లేదా చెట్ల నీడన పలాకొత్తువరకు నడచివచ్చేవారు. భగవాన్ సాధారణంగా రాత్రి 9 గంటలకు విశ్రమించే వారు. ఐతే ఒంటి గంటకే లేచి మాత్ర విసర్జనకు

వెళ్ళేవారు. తిరిగి వచ్చి గంట లేక అరగంట సోఫాపై కూర్చొని తరువాత పరుండేవారు. మరలా మూడింటికే లేచి కూరగాయలు తరగడానికి వంటగదికి పోయేవారు. భగవాన్ కు పనిచేయాలంటే మహాయష్టము. “పనికూడా భగవంతుడే, పనీ ధ్యానము రెండూ ఒకేసారి జరిగేటట్టు చూడాలి. సోమరులుగ ఊరకుండరాదు” అని అనేవారు.

మేము భగవాన్ను అనుసరించే రాత్రివేళ గడిపేవారము. మేము కూడ 9 గంటలకే పరుండేవాళ్ళము. భగవాన్ ప్రక్కనే నిప్పుల కుంపటి ఉండేది. దానిమీద నీళ్ళు కాచి ఉంటాయి. భగవాన్ ఒంటిగంటకు లేవగానే, మేమూ లేచి కమండలములో వేడినీరు పోసి ఇవ్వాలి. టార్చీ కర్ర ఆయన చేతికి అందించాలి. తలుపులు తెరవాలి. ఆయన వెంట పోవాలి. భగవాన్ సాధారణముగ ఇప్పుడు మురగనార్ సమాధి వుండే స్థలము వరకు పోయేవారు. అప్పుడు ప్రత్యేకంగా టాయిలేట్ గది అంటూ లేదు. వారు తిరిగి వచ్చిన తరువాత గుడ్డతో పాదాలు తుడిచేవాళ్ళము.

భగవాన్ తన కోసం ఈ పనులు చేయమని చెప్పేవారు కారు. మేల్కొలిపేవారు కూడా కారు. మేమే విధిగా ఆ పనులు చేసేవారము. మేల్కొనేవారము కూడా. ఒక సమయము నేను బాగా అలసి మైమరచి నిద్రపోయాను. ఒంటిగంటకు మెలకువ రాలేదు. దానికి బదులు కల వచ్చినది. ఆ కలలో భగవాన్ కు చేసే సేవలన్నీ చేస్తున్నాను. కల ముగిసినది. మెలకువ వచ్చినది. కళ్ళు తెరచి చూశాను. భగవాన్ ఒంటరిగా తనపని ముగించుకొని గదిలోకి వస్తున్నారు. నేను దిగ్గున లేచి అందుకు క్షమాపణ చెప్పుకున్నాను. కల వృత్తాంతాన్ని వివరించాను. భగవాన్ నవ్వి, “కలలో నీవు సేవ చేసినది నాకే గదా! సరిపోయినది. బాధపడకండి” అని అన్నారు.

నేను మొదట ఆశ్రమానికి వచ్చినపుడు పరిసర ప్రాంతాలలో చిటుత పులులు తిరిగేవి.

రాత్రి సమయములో భగవాన్ మూత్రవిసర్జన చేసే ప్రదేశములలో అప్పు డప్పుడు కనిపించేవి. ఒకనాడు నేను భగవాన్ వెంట ఉన్నాను. ఒక చిటుతపులి ఆయన చేరువకు వచ్చినది. భగవాన్ దాన్ని చూశారు. “పోడా! అన్నారు. అంతే అది మెల్లగా వెళ్ళిపోయినది.

మహానుభావుల శాసనాన్ని ప్రకృతే అనుసరిస్తూ ఉంటే అందులో ఒక చిన్న అణువైన మృగము సంగతి చెప్పవలసిన పనిలేదు. భగవాన్ వాక్కులు అందరకూ శిరోధార్యములే. “సాధుసాంగత్యమువలన క్రూరులు సైతము తమ తమ క్రూరత్వాలను వదిలి సన్మార్గులౌతారు” అన్నట్లు భగవాన్ను చూడగానే ఆ పులి తన క్రూరత్వాన్ని వదిలి సాధువయింది. పొమ్మనగానే పోయినది. ఇది భగవాన్ సాధుత్వానికి నిదర్శనము.

ఉన్నట్లుండి భగవాన్ ఒకనాడు “సెల్లపెరుమాళ్” అనే నా అసలు పేరును మారుస్తూ ఇలా అన్నారు. నేను కొండపై స్కందాశ్రమములో ఉండే సమయాన అణ్ణామలై స్వామి అనే భక్తుడు నావద్ద నాకు పరిచర్యలు చేసేవారు. దురదృష్టవశాత్తు ఆయనకు ప్లేగు వ్యాధి సోకి మరణించారు. ఇప్పుడు సెల్లపెరుమాళ్ సేవచేస్తూ ఉంటే ఆ అణ్ణామలై స్వామి సేవలు చేస్తున్నట్లుగానే ఉంది. ఈయనను చూచినపుడెల్లా ఆ అణ్ణామలై స్వామి జ్ఞప్తికి వస్తుంటాడు. అణ్ణామలై స్వామి అంటే నాకెంతో ఇష్టము. అందుచేత ఇప్పటినుండి సెల్ల పెరుమాళ్ ను అణ్ణామలై స్వామి అని పిలుస్తాను” అని అన్నారు. అక్కడున్న భక్తు లందరూ విన్నారు. అప్పటినుండి భగవాన్ మరియు భక్తులూ అందరూ నన్ను అణ్ణామలైస్వామి అని పిలువ సాగారు. ఈ విధంగా భగవాన్ నాకు అణ్ణామలై స్వామి అని పేరు మార్చి సాధుజన్మను ప్రసాదించారు. ఇది నా పూర్వజన్మ సుకృతముగా భావించి సంతోషించాను.


భగవాన్ను ఎవరైనా తక్కువగా లెక్కించినా లేక తక్కువగా మాటాడినా చూచి, విని సహించే వాడిని కాదు. వారిని ఎదుర్కొనేవాడిని. ఇందుకు ఒక చిన్న సంఘటన నాకు జ్ఞప్తికి ఉన్నది.

ఒకనాడు ఒక యువకుడు కౌపీనము ధరించి, భగవాన్ హాలుకు వచ్చాడు. నేనూ భగవాన్ లాగే ఉన్నాను, నాకూ ఆయనకు భేదము లేదు అని పలుకుతూ పోయి భగవాన్ ప్రక్కన సోఫా మీద కూర్చున్నాడు. భగవాన్ ఏమీ అనకుండా మెల్లగా బయటకు వెళ్ళిపోయారు. ఇది అందరూ చూస్తున్నారు. కానీ అతన్ని ఎదిరించడానికి ఎవరూ ముందుకు రాలేదు. భగవాన్ బయటకు పోయి నాకు అతన్ని తన్నేందుకు అవకాశమిచ్చినట్లు తోచింది. కోపము అపుకోలేక పోయాను. వెంటనే లేచిపోయి మెడపట్టుకొని అతన్ని బయటకు గెంటివేశాను. అతడు నావైపు బిరుగా చూస్తూ మరలా లోపలకు రాబోయాడు. “వచ్చావో, తంతాను మర్యాదగా వెళ్ళిపో” అని అన్నాను. అతడు నా వాలకము చూచి భయపడి వెళ్ళిపోయాడు. అక్కడున్న భక్తులందరూ నన్ను అభినందించారు. ఇంతలో సద్గుమణిగి ప్రశాంతత ఏర్పడింది. భగవాన్ వచ్చి మూర్తిభవించిన శాంత స్వరూపంలాగా సోఫాపై కూర్చున్నారు.

# శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిపల్ల పీఠాధిపతులు, ఇనమడుగు



నాల్గవ స్కంధము  
పురంజనోపాఖ్యానము  
(గత సంచిక తరువాయి)



నేనే నీవు. నీవే నేను. అంతేకాని వేరుకాదు. పండితులు మనలో తేడాను చూడరు. దేహం ఒక్కటే అయిన అద్దంలో ప్రతిబింబించే రూపమూ బింబరూపమూ వేరుగా తోచినట్లు మన యిద్దరికీ భేదం లేకున్నా, భేదం ఉన్నట్లు కన్పిస్తుంది.” ఈవిధంగా ఆ విజ్ఞాతుడు చేసిన బోధవల్ల తేరుకొని అతనిని యెడబాటువల్ల తాను కోల్పోయిన జ్ఞానాన్ని వైదర్భి రూపంలో ఉన్న పురంజనుడు పొందాడు. అని చెప్పి నారదుడు ప్రాచీనబర్హిని చూచి “ఈ అధ్యాత్మతత్వాన్ని రాజుకథ నెపంతో నీకు చెప్పాను” అని అన్నాడు.

అప్పుడు ప్రాచీనబర్హి నారదమహర్షితో ఇలా అన్నాడు. “నీ మాటలు పండితులు తప్ప కర్మబద్ధులమై దుఃఖించు మేము తెలిసికో లేముకదా! కాబట్టి నాకు వివరించి చెప్పు” అని వేడుకున్నాడు. నారదుడు ఇలా చెప్పసాగాడు.

రాజేంద్రా! ఒకటి, రెండు, మూడు, నాలుగు పాదాలు కలదై, పెక్కు పాదాలు కలదై, పాదాలు లేనిదై ఈ విధంగా పెక్కురకాలుగా చేతనతో కూడిన జీవునివల్ల దేహం వ్యక్తమవు తుంది. కాబట్టి పురంజనుడు అంటే పురుషుడు. (జీవుడు) ఆ పురుషునికి నామ క్రియాగుణములచే తెలియబడిన అవిజ్ఞాతుడు అనే మిత్రుడే ఈశ్వరుడు. పురుషుడు తొమ్మిది ద్వారాలతోను, రెండు చేతులతోను, పాదాలతోను కూడిన దోషరహితమైన దేహంలో ప్రవేశించాలని కోరుకుంటాడు. కాబట్టి పురం అంటే దేహం. పురుషుడు తొమ్మిది

ద్వారాలతోను రెండు చేతులతోనూ, పాదాలతోనూ కూడిన దోషరహితమైన దేహంలో ప్రవేశించాలని కోరుకుంటాడు. కాబట్టి పురం అంటే దేహం. పురుషుడు బుద్ధిని ఆశ్రయించి ఇంద్రియాలచేత విషయసుఖాలను అనుభవిస్తాడు. అహంకార మమకారాలను పొందుతాడు. కాబట్టి ఉత్తమస్త్రీ అంటే బుద్ధి. ఆ బుద్ధికి స్నేహితులు అంటే జ్ఞాన, కర్మ కారణాలయిన ఇంద్రియ గుణాలు. చెలికత్తెలు అంటే ఇంద్రియ వ్యాపారాలు. అయిదు తలల పాము అంటే పంచవృత్తి అయిన ప్రాణం. పదకొండు మంది మహాభటులు అంటే జ్ఞాన కర్మేంద్రియ ములు పది. వాటిని ప్రేరేపించే మనస్సు బృహద్బలుడు. తొమ్మిది ద్వారాలతో కూడిన ఆ పురాన్ని చుట్టి వచ్చిన పాంచాల దేశములు అంటే శబ్దం మొదలైన పంచ విషయాలు, నవద్వారాలు అంటే రెండు కన్నులు, రెండు ముక్కురంధ్రాలు, ఒకనోరు - ఈ ఐదు తూర్పున ఉండే ద్వారాలు. కుడి చెవి దక్షిణ ద్వారం. ఎడమచెవి ఉత్తరద్వారం. గుదం శిశ్నం అనేవి రెండూ పడమటి వాకిళ్ళు. అందులో ఒకే చోట నిర్మింపబడిన ఖద్వోత, ఆవిర్భుఖి అంటే కన్నులు. విభ్రాజితం అంటే రూపం. ద్యుమంతుడు అంటే నేత్రేంద్రియం. నళిని, నాళిని అంటే ముక్కు రంధ్రాలు. సౌరభం అంటే గంధం. అవధూత అంటే ఘ్రాణేంద్రియం. ముఖ్య అంటే నోరు. విఫణం అంటే వాగింద్రియం. రసజ్ఞుడు అంటే రసనేంద్రియం. ఆపణం అంటే సంభాషణం. బహూదనం అంటే పలురకాలైన అన్నం. పితృహువు అంటే కుడి చెవి. దేవహూవు అంటే ఎడమ చెవి. చంద్ర వేగుడు అంటే కాలాన్ని సూచించే సంవత్సరం. గంధర్వులు అంటే పగళ్ళు. గంధర్విజనులు అంటే రాత్రులు. పరీవర్తనం అంటే ఆయుఃక్షయం కాలకన్యక అంటే ముసలితనం. యవన్వేష్యుడు అంటే మృత్యువు. అతని సైనికులు ఆధి వ్యాధులు. ప్రజ్వారుడు అంటే వేగంగా చావును కలిగించే జ్వరం; శీతం, ఉష్ణం అని జ్వరం రెండు రకాలు. దక్షిణ పాంచాలం అంటే పితృలోకాన్ని పొందించేది. ప్రవృత్తి రూపకమూ అయిన శాస్త్రం. ఉత్తర పాంచాలం అంటే దేవలోకాన్ని పొందించేదీ, నివృత్తి రూపకమూ అయిన శాస్త్రం. శ్రుతధరుడు అంటే చెవి. ఆసురి అనే పేరుకల్గిన పడమటి ద్వారం శిశ్నం. గ్రామకం అంటే రతి. దుర్ముడు అంటే యోని. నిర్భుతి అనే పేరు కలిగిన పడమటి ద్వారం గుదం. వైశసం అంటే నరకం. లుభికుడు అంటే మలద్వారం. సంధులు అంటే చేతులు, కాళ్ళు. అంతఃపురం అంటే హృదయం. విషూచి అంటే మనస్సు.

భార్యాపుత్రులు అనే గుణలిప్తమైన బుద్ధి తత్త్వం ఏ యే విధంగా వికారాన్ని పొందుతుందో, ఏ యే విధాలుగా ఇంద్రియాలు వికారాన్ని పొందుతాయో ఆ గుణాలు కలిగి ఆ వృత్తులను అనగా తమ సత్త్వ రజో ధర్మాలయిన మోహ ప్రసాద హర్షములను బలవంతముగా పురంజనుడు అనుకరించేవాడు.

రథం అంటే శరీరం. గుఱ్ఱాలు అంటే ఇంద్రియాలు. రెండు యుగాలు అంటే సంవత్సరం, వయస్సు, రెండు చక్రాలు అంటే పుణ్యపాపకర్మాలు. మూడు జెండాలు అంటే త్రిగుణాలు. పంచబంధనాలు అంటే పంచప్రాణాలు. పగ్గం అంటే మనస్సు. సారథి అంటే బుద్ధి. గూడు అంటే హృదయం. రెండు నొగలు అంటే శోకమోహాలు. పంచ ప్రహరణాలు అంటే ఐదు ఇంద్రియార్థాలు. పంచవిక్రమాలు అంటే కర్మేంద్రియాలు. సప్త ధాతువులు అంటే రసం, రక్తం, మాంసం, మేధస్సు, అస్థి, మజ్జ శుక్రం అనే ఏడు ధాతువులు. స్వర్ణాభరణం అంటే రజోగుణం. అక్షయ తూణీరం అంటే అనంత వాసనాహంకార ఉపాధి. ఏకాదశ సేనాపతి అంటే పది ఇంద్రియాలు, మనస్సు, ఆసురీప్రవృత్తి అంటే బాహ్య విక్రమం, పంచేంద్రియాలచేత హంసాదులను చేసి విషయాలను అనుభవించుటయే వేట. పురుషుడు దేహంతో స్వప్న సుషుప్తి జాగ్రదవస్థలతో ఆధ్యాత్మిక, ఆధిదైవిక ఆధిభౌతికాలైన బహువిధ దుఃఖాలచేత కష్టాలను అనుభవిస్తాడు. అజ్ఞానం చేత కప్పబడి నిర్గుణుడు ఐనా ప్రాణేంద్రియ మనో ధర్మాలను తనయందు ఆరోపించి కామలేశాలను ధ్యానిస్తూ అహంకార మమకారాలతో కూడ వందయేండ్లు కర్మలను ఆచరిస్తాడు.

పురుషుడు తాను స్వయంప్రకాశుడనీ, ప్రకృతికి పరుడైన పరమాత్ముడనీ, గురుడనీ, తెలుసు కోలేక ప్రకృతి గుణాలలో అసక్తు డయితే గుణాభిమానియై కర్మవశుడై త్రిగుణాలకు సంబంధించిన కర్మలలో మునిగి తేలుతుంటాడు.

సాత్విక కర్మలవల్ల ప్రకాశభూయిష్టములైన లోకములను రాజసకర్మలవలన దుఃఖభూయిష్ట ములైన లోకములను, తామస కర్మలవలన తమ శోక మోహ భూయిష్టములైన లోకములను పొందుతాడు. ఒకప్పుడు పురుషుడై, ఒకప్పుడు స్త్రీయై, ఒకప్పుడు నపుంసకుడై ఆయా కర్మలకు తగినట్లు దేవ, మనుష్య, తిర్యక్ రూపాలతో జన్మిస్తాడు. ఈ విధంగా కామాసక్తుడయిన పురుషుడు పుట్టుతూ, చస్తూ మళ్ళీ పుట్టుతూ - ఉన్నత స్థానములను నీచస్థానములను పొందుతూ ఉంటాడు.

మ॥ ఎనయన్ క్షుత్పరిపీడఁ గుంది శునకం బింటింటికిం బోవఁ బూ

నినఁ దద్దెవిక మైన దండహతి గానీ, కాక చౌర్యాన్నమై

నను గానీ తగఁ బొందు చందమున నెన్నన్ దైవయోగంబు పెం

పున నీ జీవుడు దాఁ బ్రియాప్రియములం బొందుం ద్రిలోకంబులన్ ॥

ఆకటి బాధతో కుక్క యింటింటికి తిరిగి దైవికంగా కఱ్ఱ దెబ్బలనో, దొంగకూడునో తిన్నట్లు జీవుడు దైవికంగా ప్రాప్తించిన ప్రియాప్రియాలను మూడు లోకాలలోనూ అనుభవిస్తాడు.

## శ్రీ సత్యనందాశ్రమ శాశ్వత భిక్షానిధి



తెలంగాణ సిరిసిల్లా పట్టణ వాస్తవ్యులు కీ॥శే॥ శ్రీబింగి లక్ష్మీగారి జ్ఞాపకార్థము భర్త శ్రీబింగి మురళిగారు మరియు కుమార్తె శ్రీమతి గీతాభవానిగారు ప్రతిసంవత్సరము జూన్ 16వ తేదీన శ్రీసత్యానందాశ్రమ వాసులకు భిక్ష జరుపుటకు శాశ్వత భిక్షా నిమిత్తము 20,000/- ఇరవై వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురు గాక!

శ్రీబింగి మురళిగారు వారి తలిదండ్రుల జ్ఞాపకార్థము ఇంతకుముందు 15 వేల

రూపాయలు ఆశ్రమ భిక్షానిధికి సమర్పించియున్నారు.

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు (అపైన గాని) జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము)విర్వాటు చేయబడును.

**విశ్వమందు కన్న విన్న యర్థములను వస్తు దృష్టితో చూడక  
భగవదృష్టితో చూడవలయును. భావ తన్మయత  
నొందవలయును.**





ముంబయి వాస్తవ్యులు శ్రీ యెంబేరి వశిష్ట దంపతులు వారి అత్తగారు శ్రీమతి మేకల సత్యమ్మగారి జ్ఞాపకార్థము ప్రతిసంవత్సరము ఫిబ్రవరి 19వ తేదీన శ్రీసత్యానందా శ్రమవాసులకు భిక్ష జరుపుటకు శాశ్వత భిక్షా నిమిత్తము 15,000/- పదియైదువేల రూపాయలు అందజేసినారు. సద్గురుదేవులు సమస్త పరివారమును అనుగ్రహింతురుగాక!

శ్రీయెంబేరి వశిష్ట దంపతులు ఇంతకు ముందు వారి తల్లిగారి పేరుతో భిక్షానిధికి 15 వేల రూపాయలు పంపియున్నారు.

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు ఆపైన జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

**“ప్రాణం ఉన్నంతవరకు మట్టి మన కాళ్ళ క్రింద,  
ప్రాణంపోయాక మట్టి మన శరీరముపై ఉంటుంది.  
సంపాదించినది ఏది మనది కాదు. ఒక్కమంచితనం, పుణ్యం  
ఎదుటివారి హృదయములో ప్రేమ తప్ప”**

చూర్ణిక

1. “జయతు జయతు సకల నిగమాగమ కుశల కిన్నర కింపురుష సిద్ధ  
విద్వాధర గీయమాన బహుజగదుదయ రక్షణలయ హేతు భూత  
చతురానన హరిహర ప్రభృతి చింత్యమాన మణిద్వీపే, జిత సాధు  
హృత్తాపే సకల సురముని నికర భక్తజన నిచయ హృదయ కామిత సంతాన  
సౌభాగ్య ధన కనక వాహనాద్యష్టైశ్వర్య దాయక చింతామణి మయ  
మహా వైకుంఠనగరే నేత్రానందక రే చండమార్తాండ మండల విలసిత  
సప్త హేమ ప్రాకార శోభాయమాన భానుకోటి సమాన  
వజ్ర స్తంభాయుత సహిత సువర్ణ మంట పాంతరే శుభతరే  
నవరత్న ఖచిత కనకమయ హంసతూలికాతల్పే శరచ్చంద్రకోటి  
నిభ శేష తల్పే సురనాయకాద్యష్ట దిక్పాల మకుట మణిగణ నీరాజిత  
పదారవిందః జగదానందః ఉభయ పార్శ్వ జ్వలిత కర్ణకుండలనిందిత  
చంద్రమండలః సేవతముని మండలః భక్తత్రాణ పరాయణః  
శ్రీమన్నారాయణః లక్ష్మీరమణో భగవాన్” ॥

సర్వం విష్ణు మయం జగత్ విశ్వమంతయు విష్ణుమయము; మానవుని శరీరము విశ్వమునకు ప్రతీకము; విశ్వమందలి సర్వసౌందర్యములు కళలు, ఆ యా దేవతలు, మనుష్య శరీర స్థానములందున్నారు.

భక్తులు ఉపాసకులు జ్ఞానులు భగవంతుని విరాడ్రూపమును, ప్రసన్న చిత్తములతో భావించి, తమ త్రికరణములతో భగవంతునికి రాజోపచారముల నొనర్చుట ఆరాధన యందురు. శృతి స్మృతి ప్రతిపాదితములయిన మంత్రసూక్తములు శిష్టల ఆచరణయందు ప్రయాణ ప్రసిద్ధములయి యున్నవి.

భాగవత భక్తి సంప్రదాయము ననుసరించి, అనాదినుండి, తమ దేవతా మంటపముల యందు రాగ రంజితములయిన ప్రసన్న చిత్తములతో సంకీర్తనామయము అయిన దివ్యకీర్తనలతో దేవతా సన్నిధిలో మేలుకొలుపుట మొదలు ఏకాంతోత్సవముల వరకు

రాజోపచారములు సల్పుట పరంపరాగతమైన ఆచారము. ప్రశాంత రమణీయమైన వేకువలో రాత్రికాలమందును, సరస రాగతాళ మృదంగ లలితముగా చేయు సేవ, మధురాతి మధురమై ఆబాల గోపాలం సర్వజనముల చిత్తములను ఉర్రూతలూగించ జాలినదై యున్నది. ఈ ఉపచార గేయములందు వినియోగించు రాగములు, వాని వరుసలు మిక్కిలి హృదయాకర్షకములయి, శాంతరసానుభవము నొసంగును.

వేకువ నిద్రనుండి మేల్కొనునపుడు రాత్రి నిదురించుటకు ముందును, భావుకుల చిత్తము లందు భగవంతుని దివ్యరూప, నామలీలాగుణ సౌందర్యము సూటిగా హత్తుకొనును.

భారతదేశమందు ఈ విధమైన సంస్కృతి క్రొత్తది కాదు. తమ తమ కుటుంబములలో పసిపిల్లలను ఉయ్యెలతొట్ల నూచుట మొదలు, పెండ్లి, పేరంటములందు పండుగ పర్వములందు ఉత్సవములందు తదితర వేడుకలయందు సైతము లాలి జోలపాటలు, హెచ్చరికలు అభ్యంజనపు పాటలు, గంధము, పన్నీరు మొదలయిన సుంగంధోపచారములు, మేలుకొలుపులు తలుపుల పాటలు విందువినోదపు పాటలు మరెన్నో జాతీయములయి భగవద్గుణానుభవ రూపలావణ్య సంపదను సర్వతోముఖముగా మనకందించు గేయములెన్నో ప్రసిద్ధములయి యున్నవి. మహాభక్తులు భాగవతులు యీ వరవడిని సంరక్షించుచూ వచ్చిరి. అందు శ్రీ పురందరదాసు, రామదాసు, తూము నరసింహదాసు, నారాయణ తీర్థలవారు మొదలుగా ఎందరో మహానుభావులు కలరు. ఇదే సంప్రదాయము ననుసరించి శ్రీత్యాగరాజ స్వామివారు ఉత్సవ సంప్రదాయ కీర్తనలనెడి ప్రత్యేక శీర్షికతో శ్రీరామసార్యభౌముని ఆస్థాన మందు వివిధ రాజోపచార గేయములను కీర్తించుకొన్నారు. అందుకనువుగా నిత్య శ్రీవిరాజితము, సకల పరివార సమేతము, సర్వానుగ్రహకారకము, సద్వైశ్వర్య సముపేతమునైన శ్రీలక్ష్మీనారాయణుల శ్రీవైకుంఠ మహాసంస్థాన సన్నిధి భాగ్యమును, దండాయమానముగా ఉదాత్తమైన సంస్కృతమయమైన చూర్ణిక రూపమున శ్రీమన్నారాయణుని మూర్తిభావమును వర్ణించుకొన్నారు. ఈ చూర్ణికను చక్కని రాగవరుసలో పద వాక్కు విరామ తాళ గతితో శృతి పక్వముగా గానము చేయవలెను.

చూర్ణికా తాత్పర్యము :

శ్రీమన్నారాయణుని నిత్యనివాసము మణిద్వీపము, అచట సకల సాధువుల హృదయములు తాప రహితములయి యుండును. మరియు సకల నిగమ ఆగమము లందు నిపుణులయిన కిన్నర, కింపురుష సిద్ధవిద్యాధరాది దేవయోని విభూషితులు భగవద్వైభవమును కీర్తింతురు.

విశ్వసృష్టి స్థితి లయ హేతుభూతులయిన హరి హర బ్రహ్మలు ఆ పరము పదమందు సాక్షాన్నారాయణుని చింతించుచుండురు.

ఆ మణిద్వీపమందు సకల సురమునులు భక్త జనులు లోకరక్షణకై, సత్సంతాన సౌభాగ్య ధన, కనక వాహనాద్యష్టైశ్వర్యములను కోరుదురట. అట్టి సర్వలోక సంపద ననుగ్రహించునట్టి చింతామణిమయమైన మహావైకుంఠనగరము, ఆ సప్తస్వర్గ ప్రాకారములు గలది. అందు కోటి సూర్యప్రభ కలిగిన పదివేల వజ్రస్తంభములుగల శుభతరమైన సువర్ణమంటపము కలదు. ఆ మంటపమందు నవరత్న ఖచిత కనకమయమై, కోటి శరత్కాల చంద్రుల కాంతి కలిగి శేషాకారమైన హంసతూలికాతల్పమందు జగదానందరూపుడు - సురనాయకులయిన ఇంద్రుడు మొదలయిన అష్ట దిక్పాలకుల కిరీటములందలి మణికాంతులచే నీరాజన మివ్వబడిన శ్రీపాదములు కలిగి దేవమునుల పరివారముతో భక్తతాణపరాయణుడైన శ్రీలక్ష్మీ నారాయణుడు జయతు - తన దివ్య విభూతితో లోకము ననుగ్రహించుగాక! యని శ్రీమన్నారాయణుని దివ్య సన్నిధానమును తన హృదయపీఠమందు ధ్యానించి క్రమముగా దివ్యోపచారములను కీర్తించుచున్నారు.

## శ్రీ సత్యసందాశ్రమ శాశ్వత భిక్షానిధి



నిజామాబాద్ జిల్లా బాల్కొండ మం. కిసాన్‌నగర్ గ్రామవాస్తవ్యులు కీ॥శే॥ శ్రీమతి గంగమ్మగారి జ్ఞాపకార్థము శ్రీమతి పి. నరసమ్మగారు ప్రతినవత్యరము అక్టోబరు 10వ తేదీన శ్రీసత్యసందాశ్రమ వాసులకు భిక్ష జరుపుటకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు ఆపైనగాని జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.



# శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

2. హస్తినా కాండము

6. భరతవంశోద్ధార కలశము

12. సంతతి కమండలువు

2. ధర్మావతరణ చమసము

ఈ యనర్థము నివారించుటకు ఇరతదేశములలో ప్రయత్నములు జరుగకుండుట (Little is done to prevent the racial admixture) నిజమే. కాని ఈ యనర్థమును నివారించుటకే ధర్మ శాస్త్రములు వర్ణధర్మములను విధించినవి. ఈ కారణముచేతనే మనవారు ఇతర జాతీయులను మతాంతరీకరణరూపమున మన సమాజము చేర్చుకొనలేదు. ఆ విధముగా జాతిసాంకర్యము నివారించబడినది. కాని (First generation hybridization) ఆపద్ధర్మముగా అంగీకరించినారు. దేవతలు మహర్షులు మానవస్త్రీలయందు సంతానమును కలిగించుట సమాజాభ్యుదయమునకు అవశ్యకమైనపుడు అంగీకరించి మన్నించినారు. రావణసంహార సందర్భమున బ్రహ్మదేవుని నియోగమున వాయుదేవుడు, సూర్యుడు మొదలుగా దివ్యులు వానరస్త్రీలు మొదలగువారియందు అంజనేయుడు సుగ్రీవుడు మొదలగువారిని పుట్టించినారు. పరశురాముడు క్షత్రియనిర్మూలనము కావించినప్పుడు మహర్షుల వలన క్షత్రియస్త్రీలయందు క్షత్రియులు పుట్టింపబడుట ఇట్టిదే. ఈసాంకర్యము ప్రత్యేక పరిస్థితులయందు మాత్రమే అంగీకరింపబడుచుండుటచేత స్త్రీపురుషులు యథేష్టముగా సంగమించుట లేదు. ఇది ఉత్తమసంతానము కొరకు మాత్రమే ఉద్దేశింపబడుటచేత దేవతలవలన బిడ్డలను పొందిన కుంతి, మాద్రీ ఆ దేవతలకు భార్యలు కాలేదు. వ్యాసునకు అంబికాదులు భార్యలుగా భావింపబడలేదు. నియోగసంగమమునకు తరువాత ఆ పురుషులు ఆస్త్రీలతో ఎట్టి సంబంధమును పొందరు.

ఈ సందర్భములలో పెద్దలయనుమతి లేకుండ సంభవించిన సంగమములు దూష్యములు గానే భావింపబడెను. కుంతి పుత్రుని సూర్యుని వలన పొందినను, అది రహస్యముగా

జరుగుటచే, ఆమె కర్ణుని విషయమును ప్రకటింపలేక జీవిత మంతయు వ్యధననుభవించినది.

అసాధారణపరిస్థితులయందు భిన్నవర్ణముల వివాహమును అంగీకరింపవలసివచ్చినప్పుడు పైవర్ణములలోని పురుషులు క్రింది వర్ణములలోని స్త్రీలను పరిగ్రహింపవచ్చునని, అది అనులోమపద్ధతియని, అనుమతించి, పైవర్ణములలోని స్త్రీలు క్రింది వర్ణములలోని పురుషులతో వివాహములు పొందుట విలోమపద్ధతి అని, నిషిద్ధమని, ధర్మశాస్త్రములు నిర్దేశించినవి.

వ్యాసమహర్షివలన కలిగిన సంతానమున ఆయన యొక్క ధర్మానురక్తి, తత్త్వజ్ఞానపరత్వము విదురునకు సంక్రమించినట్లు ధృతరాష్ట్రునకు సంక్రమింపలేదు. తల్లిదండ్రుల మంచి లక్షణములు కొన్ని సందర్భములలో సంతానమునందు సంక్రమింపకపోవుటకు, బిడ్డలు తల్లిదండ్రులకంటే అనేక విధముల భిన్నులగుటకుగల యవకాశమును, ఆధునిక జన్యుశాస్త్రము ఇట్లు నిర్దేశించుచున్నది.

“పునస్సమ్మేళనసూత్రము :- ఈ సూత్రమున మెండల్ యొక్క అభిప్రాయమిది. ఒక వృక్ష సమూహాయమునందు (జంతుసమూహాయము నందుగాని) వివిధ భేదములతో స్థిరముగా కన్పించు లక్షణములు, గణిత శాస్త్రసూత్రముల ననుసరించి ఎన్నివిధములైన సమ్మేళనములకు అవకాశముకలదో వాని యన్నింటియందును లభింపవచ్చును. కణ వాహికలచేత (Chomozomes) ప్రసరింపజేయఁ బడుచున్న జీవకణములు (Pack of Cards) పేకముక్కలను (genes) అన్ని వైపుల పంచినట్లుగా, వీలైనయన్ని సమ్మేళనములలో, యాదృచ్ఛిక ఘటనాసూత్రముల (laws of chance) ననుసరించి, గుత్తులు గుత్తులుగా విరుజిమ్మఁబడును. దీనికి ఫలితమే మనఁగా, పేకముక్కలను పంచుటలో ప్రత్యేకమైన యొక సమ్మేళనము ఒకవ్యక్తియొక్క చేతికి వచ్చునట్లు, తండ్రికి తల్లికి (తమతల్లిదండ్రులవలన) సంక్రమించిన ప్రత్యేకజీవలక్షణ సమ్మేళనము వారి సంతానమునందు ఎవరికిని లభింపక పోవచ్చును. దంపతులయందు లక్షణములలో భేదములు చాల ఎక్కువగనున్నచో ఇది సంభవమగును. తల్లిదండ్రులలో ఒక్క యంశమునందు మాత్రమే భేదమున్నచో, తల్లియొక్క గాని తండ్రియొక్కగాని స్వభావము రెండవతరములో నలుగురు బిడ్డలలో ఒకరికి మరల వచ్చును.”

In still different words, Eugenics, may be defined as the application of genetics to man with the hope that man might control his own avolution and save himself from racial de-generation.

This rather sanguine statement is echad in some what different words by jennings,: "The troubles of the world, and the remedy of these troubles lie fundamentally in the diverse hereditary constitutions of human beings. some men are strong. healthly, wise, virtuous. Others are week, foolish,

diseased, immoral, criminal, and it is these that cause the troubles of the world. Laws, customs, education, material surroundings, are the creations of men and reflect their fundamental nature. to attempt to correct these things is merely to treat superficial symptoms. To go to the root of the troubles a better breed of men must be produced; one that shall not contain the inferior types. When a better breed has taken over the business of the world, laws, customs, education, material conditions will take care of themselves. Good men, wise men will make a good world.

Chapter xxxxi, Page 441, Paras I and III, Evolution, Genetics and Eugenics By H.H.New Man)

### 3. దుర్మతనాదికొత్తత్వ చమనము

భీష్ముడు గాంధారరాజుపుత్రికను ధృతరాష్ట్రునకు ఇచ్చి వివాహము గావించెను. స్వయంవరమున పాండురాజును వసుదేవుని చెల్లెలగు పృథాదేవి వరించెను. ఆమెయే కుంతీదేవిగా ప్రసిద్ధురాలయ్యెను. తరువాత భీష్ముడు మద్రరాజగు శల్యుని సోదరిని మాద్రిని పాండురాజున కిచ్చి పరిణయము గావించెను. అట్లే ఆయన దేవకునియొక్క పారసవియైనకన్యను విదురున కొసంగి వివాహము గావించెను.

పాండురాజు వనములందు విహరించుచు మృగరూపములతో మైథునాసక్తులైయున్న మునిదంపతులను ప్రహరించెను. కిందముండను నా మహర్షి, “నీవు కూడ మైథునాసక్తుడవైనచో మరణింతు” వని శపించెను. పాండుడు శాపభీతుడై బ్రహ్మచర్యము నవలంబించి వానప్రస్థుడై సంతతికొఱకు ధర్మదేవతవలన పుత్రుని పొందు మని కుంతిని నియోగించెను.

అంతకు ముందే ఒకనాడు వ్యాసభగవానుడు ఆకలిచేత శ్రమచేత బడలిక నొంది యాదృచ్ఛికముగా గాంధారియొద్దకు వచ్చెను. ఆమె వెంటనే సాదరముగా ఆయనకు కావలసిన భోజనాదికములను సమకూర్చి ఉపచారములు గావించెను. ఆయన ప్రీతుడై వరమును కోరుకొమ్మనగా ఆమె నూర్వరు పుత్రులను కోరెను. పిమ్మట ఆమెకు గర్భము కలిగెను. రెండు సంవత్సరములు గడచినను ఆమెకు ప్రసవము సంభవించలేదు. ఇంతలో కుంతి ధర్మదేవునివలన బాలార్కసదృశుడైన పుత్రుని గాంచె నని విని గాంధారి దుఃఖమూర్ఛితయై ధృతరాష్ట్రునకు తెలియకుండ పెద్దప్రయత్నముతో పొట్టపై గొట్టుకొనెను. అప్పు డాగర్భము లోహాఖండమువలె వెలుపలికి వచ్చెను. కృష్ణద్వైపాయనుఁ డీవిషయమును దివ్యదృష్టితో గ్రహించి వేగముగా వచ్చి ఆ మాంసఖండమును చూచి “ఏమి నీవు చేయఁదలచుకొన్నవని?” అని యడిగెను. ఆ పరమర్షి కామె తనమనోగతమును ఉన్నది యున్నట్లుగా చెప్పెను. “రవిసమప్రభుడైన జ్యేష్ఠుడు కుంతికి జన్మించె నని విన్నంతనే పరమదుఃఖముతో నేను

పొట్టపై గొట్టుకొంటిని. మీరు నాకు నూర్వరు పుత్రులు కలుగుదురని వరమిచ్చితిరి. పుత్రశతమునకు మాటుగా ఈ మాంసపుముద్ద కలిగినది.” ఆ మహర్షి యిట్లనెను. “గాంధారి! నామాట అట్లే జరుగును అది మఱియొక విధముగా కాదు నేను వినోదముకొఱకు అన్నమాట కూడ ఎప్పుడును వితథము కాలేదు ఇచ్చిన వర మెట్లు వ్యర్థ మగును? నేతితో నిండినకుండలను నూతించిని తెప్పించుము. వానిని సుగుప్తములైన ప్రదేశములలో రక్షితము లగునట్లు చేయుము. చల్లనినీటిలో ఈ మాంసపుముద్దను తడుపుము.”

గాంధారి అట్లే చేసెను. ఆ మాంసఖండమును వ్యాసభగవానుడే చల్లనినీటితో తడుపుచు భాగములుగా విభజించుచు ఒక్కొక్కభాగమును దాదిచేత ఒక్కొక్క ఘృతకుండమునందు వేయించుచుండెను. ఇంతలో గాంధారికి ఒకకూకాతురు కూడ కావలయు నను తలంపు కలిగెను. దానికి తగినట్లే మహర్షి నూటుభాగములను అంగుష్ఠపర్వమాత్రములనుగా విభజింపగా తుదకు మాంసఖండమున ఇంకను ఒకభాగము మిగిలెను. ఆ భాగమును ఆయన కన్యగా ఉద్దేశించి నూటనొకటవ ఘృతకుండము నందు వేయించెను. వీనిని రక్షించుచు మరల ఇంతకాలమునకు వీని మూతలను తీయవలయు నని గాంధారికి చెప్పి వ్యాసభగవానుడు వెడలిపోయెను.

తరువాత కుంతీదేవికి భీముడు ఎప్పుడు జన్మించెనో అప్పుడు మొదటిఘృతకుండమునందు దుర్యోధనుడు జన్మించెను. ధర్మజుడు జన్మించినప్పుడు మాంసఖండము విభజింపఁబడినది. కావున తరువాత సుమారుగా ఒకసంవత్సరమునకు భీమునితో పాటు దుర్యోధనుడు జన్మించియుండును. తరువాత వాని తమ్ములందఱును క్రమముగా జన్మించిరి. జన్మించినంతనే దుర్యోధనుడు గర్దభారవసదృశముగా రోదనము గావించెను. పెక్కు దుర్నిమిత్తములు సంభవించెను. ధృతరాష్ట్రుడు భయపడి భీష్మవిదుర ప్రముఖులైన కౌరవులను బంధువులను విప్రులను పిలిపించి యిట్లనెను. “రాజపుత్రుడైన యుధిష్ఠిరుడు జ్యేష్ఠుడు మనకు కులవర్ధనుడు అతడు తనగుణముచేతనే రాజ్యమును పొందెను వానివిషయమున చెప్పఁదగినది ఏదియు లేదు ఈ దుర్యోధనుడు వాని కనంతరుడై రాజు కాఁగలఁడు ఈ విషయమున ఏది జరుగనున్నదో మీరు తథ్యముగ చెప్పఁడు.”

ధృతరాష్ట్రుడు ఇట్లు పలికినంతనే సకల దిక్కులందును అమంగళము తెలుపుచు క్రవ్యాదములైన క్రూరమృగములు నక్కలును పెద్దగా కూసెను. ఘోరములైన యానిమిత్తములను అన్నివిధముల పరిశీలించి బ్రాహ్మణులు విదురుఁడును ఇట్లనిరి. “ఈ ఘోరములైన నిమిత్తములవలన నీ యీ జ్యేష్ఠసుతుడు కులాంతకరుఁడగు ననుట స్పష్టము. ఇందులకు పరిత్యాగమే శాంతి. వీనిని రక్షించినచో గొప్ప వివాదము సంభవించును. నీకు ఒకడు

తక్కువగా నూలుమంది పుత్రులుందురు. కులముయొక్క శాంతిని కోరుదువేని వీని నొక్కనిని పరిత్యజింపుము. ఒక్కనియొక్క పరిత్యాగముచేత కులమునకు జగత్తునకు క్షేమము కలిగింపుము. కులముకొఱకు ఒక్కనిని, గ్రామము కొఱకు కులమును, జనపదముకొఱకు గ్రామమును, ఆత్మకొఱకు పృథివిని త్యజింపవలయును”.

అట్లు ఆ బ్రాహ్మణోత్తము లందఱు విదురుఁడును, చెప్పినను పుత్రస్నేహముచేత ధృతరాష్ట్రుఁడు దుర్యోధనుని పరిత్యజింపలేదు.

శ్లో॥ తాం స మాంసపేశీం దదర్శ జపతా వరః ।  
తతోఽబ్రవీత్ సౌబలేయీం కి మిదం తే చికిర్షితమ్ ॥

శ్లో॥ సా చాత్మనో మతం సత్యం శశంస పరమర్షయే ।

గాంధా ర్యవాచ :

శ్లో॥ జ్యేష్ఠం కుంతీసుతం జాతం శ్రుత్వా రవిసమప్రభమ్ ॥

శ్లో॥ దుఃఖేన పరమేణేద ముదరం ఘాతితం మయా ।  
శతం చ కిల పుత్రాణాం వితీర్ణం మే త్వయా పురా॥ 16

శ్లో॥ ఇయం చ మే మాంసపేశీ జాతా పుత్రశతాయ వై ।

వ్యాస ఉవాచ :

శ్లో॥ ఏవమేతత్ సౌబలేయి నైత జ్ఞా త్వన్యథా భవతే ॥

శ్లో॥ వితథం నోక్త పూర్వం మేధీ నైర్వే ష్యపి కుతోజన్యథా ।  
ఘృతపూర్ణం కుండశతం క్షిప్ర మేవ విధీయతామ్ ॥

శ్లో॥ సుగుప్తేషు దేశేషు రక్షా వైవ విధీయతామ్ ।  
శీతాభి రద్ధి రష్ట్రేలా మిమాం చ పరిషించయ ॥

వైశంపాయన ఉవాచ :

శ్లో॥ సా సిచ్యమానా త్వష్ట్రేలా బభూవ శతథా తదా ।  
అంగుష్ఠ పర్వమాత్రాణాం గర్భాణం పృథగేవతు ॥

శ్రీ మహాభారతము - ఆదిపర్వము - అధ్యాయము - 115,

శ్లో. 14, 15, 16, 17, 18, 19, 20

## గురుసాయుజ్యము

శ్రీఅల్లం సూర్యనారాయణగారు

శ్రీసూర్యనారాయణగారు నెల్లిమర్ల కొండపేట వాస్తవ్యులు. 1969లో విజయనగరములో కొడుకుల కృష్ణవేణమ్మగారి విశాలప్రాంగణములో ఉపన్యాసములు శ్రీమహర్షులవారు జరుగుచుండెను. ఆ విషయమును ఆనోట ఈ నోట తెలిసికొని అచటికి విచ్చేసి శ్రీమహర్షులవారిని దర్శించుకొని శ్రీవారియందు అనన్య అసామాన్యభక్తి ప్రపత్తులు కలిగి సేవించిన ధన్యజీవి.

కొండపేటయందు శ్రీసత్యానంద సేవాసమితి అను పేర ఒక సంస్థను స్థాపించి దాని ఆధ్వర్యములో గీతాపారాయణము, సత్సంగము, మహాత్ముల ప్రవచనములు నవరాత్రులు, శ్రీరమణమహర్షిజయంతి ఆరాధన కార్యక్రమములు ఏర్పాటుచేసి అచటి ప్రజలకు ఆధ్యాత్మిక దివ్యశక్తిని పరిచయముచేయుచు శ్రీమహర్షుల ప్రబోధమును ప్రచారము చేసిన పుణ్యాత్ముడు. శ్రీమహర్షులవారిని, శ్రీ బ్రహ్మానందతీర్థస్వాములవారిని, శ్రీహరితీర్థస్వాములవారిని ఎన్నో పర్యాయములు కొండపేట శ్రీసత్యానంద సేవాసమితికి తీసికొని వెళ్ళి అనేక కార్యక్రమములు గీతోపన్యాసములు ఏర్పాటు చేసినారు. కొండపేటలో ఒక గ్రంథాలయమును ఏర్పాటు గావించినారు. అటులనే శ్రీ వినాయక ఆంజనేయస్వామివారల దేవాలయమును కట్టించి శ్రీ శ్రీహరితీర్థస్వాములవారి కరములమీదుగ ప్రతిష్ఠాది కార్యములను నెరవేర్చిన పుణ్యజీవి. వారు 3-10-2017 ఉదయము తమ భౌతికకాయమును త్యజించి గురుపరబ్రహ్మమునందు లీనమైనారు. వారికి సతీమణి కలరు. మా ప్రగాఢ సంతాపమును తెలియజేయుచున్నాము.

శ్రీ ఆదిభట్ల వెంకటరమణగారు

శ్రీఆదిభట్ల వెంకటరమణగారు శ్రీమహర్షులవారియందు ఎంతో భక్తి శ్రద్ధలు కలిగిన గొప్ప భక్తుడు. విశాఖపట్టణ వాస్తవ్యులైన శ్రీవెంకటరమణగారు శ్రీసత్యానందాశ్రమములో జరుగు ప్రతికార్యక్రమమునకు విచ్చేసి తమవంతు సేవచేసిన ధన్యాత్ములు. గొప్ప సంస్కృత విద్వాంసులు కూడ. శ్రీసత్యానందాశ్రమములో ఉండగ శ్రీతారకేశ్వరస్వామివారి సుప్రభాతము అప్రయత్నముగ ఆయన ముఖమునుండి జాలువారినది. దానినే శ్రీసత్యానందాశ్రమ గీతా పారాయణక్రమములో ప్రప్రథమముగ పారాయణము చేయుచున్నాము. అటులనే జగదంబా స్తుతి, శ్రీసత్యానారాయణస్తుతి, శ్రీసత్యానందమహర్షులవారి సుప్రభాతము, శ్రీసత్యానందమహర్షులవారి త్రిశతీనామస్తోత్రము వారు రచించినవే. ఆశ్రమములో జరిగే వేసవి పాఠశాలయందు కూడ వారు పాల్గొని పిల్లలకు ఎన్నో మంచి విషయములను బోధించిన విద్వామూర్తి. ఆదర్శగృహస్థుడై సుఖజీవనమును గడుపుచు వృద్ధాప్యమువలన తమ 90వ యేట 6-10-2017 ఉదయము తమ భౌతికకాయమును వీడి అనంత గురుసాయుజ్యమును పొందినారని తెలియజేయుటకు చింతించుచున్నాము.



## శ్రీ సత్యనందశ్రుమ శాశ్వత భిక్షానిధి




**భగవాన్ శ్రీసత్యనందమహర్షులవారి పవిత్ర సన్నిధిలో  
ప్రసంగించుచున్న శ్రీమంచె లింబయ్యగారు (1972)**

కిసాన్ నగర్ గీతాశ్రమవాస్తవ్యులు శ్రీమంచె లక్ష్మీగారు తమ భర్త కీ॥శే॥ అనన్యభక్తులు, విద్యాధికులు, వినయసంపన్నులు, వివేకవైరాగ్య సంపన్నులు శ్రీ మంచె లింబయ్యగారి జ్ఞాపకార్థము ప్రతిసంవత్సరము డిశంబరు 15వ తేది శ్రీసత్యనందాశ్రమ వాసులకు భిక్ష జరుపుటకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సర మునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

ఈ పేజీ స్థలదాత : శ్రీమతి బొమ్మెన లక్ష్మీ-రాజేశ్వర్, రెంజర్ల, నిజామాబాద్ తెలంగాణా

## శ్రీ సత్యనందశ్రుమ శాశ్వత భిక్షానిధి



**శ్రీ భమిడిపాటి జగన్నాథరావుగారి  
మనుమడు చి॥ శ్రీవత్స**

శ్రీ జగన్నాథరావుగారు ఇప్పటికి వారి కుటుంబసభ్యులపేర్లతో నలుగురుకి పంపించినారు. ఇంకను వారి కుటుంబమునందు ఉన్న మనుమలు, మనుమరాళ్ళు, కూతుళ్ళు, కుమారుడు, కోడలు వారందరి పేరుతో భిక్షానిధికి పంపించెదనని నుడువుచున్నారు. చాల సంతోషకరమైన విషయము. వీరిని స్ఫూర్తిగా తీసికొని మిగతా భక్తులందరుకూడ వారి కుటుంబసభ్యులపేరుతో ఆశ్రమములో శ్రీతారకేశ్వరస్వామివారికి పూజ అర్చన అనంతరము ఆశ్రమవాసులకు భిక్షా నిమిత్తము ఏర్పాటుగావింపవలసినదిగా కోరుచున్నాము. -కార్యదర్శి

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సర మునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

## సుమతీ శతకము

అనువక్త : శ్రీహరితీర్థస్వాములవారు

౩౮. కూరిమి గల దినములలో  
నేరము లేన్నడును కలుగనేరవు, మఱి యీ  
కూరిమి విరసంబైనను  
నేరములే తోచుచుండు నిక్కము సుమతీ!

స్నేహముతో ఉన్నప్పుడు ఏ తప్పులు కనిపించవు. ఆ స్నేహము కాస్త వికటించి శత్రుత్వము కలిగినచోతప్పులే కనిపిస్తుంటాయి.

౩౯. కొంచెపు నరు సంగతిచే  
నంచితముగఁ గీడు వచ్చు, నది యెట్లున్నన్  
కించిత్తు నల్లి గఱచిన  
మంచమునకుఁ జేటు వచ్చు మదిలో సుమతీ!

కొంచెపుబుద్ధి కలిగిన మానవునితో సాంగత్యము కీడునే తెచ్చిపెట్టును. ఎలాగంటే నల్లి గాని కుట్టితే మంచమును తీసికొని వెళ్ళి ఎండలోవేసి బాదుదుము.

40. కొక్కోక మెల్లఁ జదివినఁ  
జక్కని వాడైన, రాజ చంద్రుండైనన్  
మిక్కిలి రొక్కము నీరుక  
చిక్కదురా వారకాంత సిద్ధము సుమతీ!

శృంగారశాస్త్రమునందు అనుభవము గడించిన వాడైనను ఎంతో అందచందములతో కూడి రాజై యున్నను అధిక ధనమును ఈయక వేశ్య లభింపదు.

41. కొఱగాని కొడుకు పుట్టిన  
గొఱగామియె కాదు తండ్రీగుణములుఁ జెఱచున్  
జెఱకు తుద వెన్ను పుట్టినఁ  
జెఱకునఁ దీపెల్లఁ జెఱచు సిద్ధము సుమతీ!

అప్రయోజకుడైన కుమారుడు పుట్టినచో, తాను పనికిమాలినవాడే కాక తండ్రీయొక్క సద్గుణములు కూడ చెడగొట్టును. చెఱకు గడకు వెన్నుపుట్టినచో ఆ చెఱకు గడతీపిని కూడ పాడుచేయును.

## వ్యావహారికాంధ్ర మహాభారతం

-శ్రీ పురిపండా లక్ష్మలక్ష్మణు

అరణ్యపర్వం - మూడవ ఆశ్వాసము

రామాయణము

ఆకేక సీత వింది. నిలువునా వణికిపోయిం దామె. లక్ష్మణా! ఏదో ఆపద వచ్చింది మీ అన్నకి. రాక్షసులే ఏదో బాధ పెట్టినట్టున్నారు. ఎంత బాధగా పిలిచాడో, విను. వెళ్ళు. అడ్డుపడు. పరిగెత్తు' అంటూ ఇదయిపోయింది.

'భయపడకు' అన్నాడు లక్ష్మణుడు. అన్నయ్యకి ఆపద ఏమిటి? అతణ్ణి ఎదిరించేవాడు ఇక్కడే కాదు, ఎక్కడా లేడంటే నమ్ము. చూస్తూవుండు. ఇంతలోనే వచ్చేస్తాడు' అన్నాడు.

ఈ మాటలతో లక్ష్మణుడిమీద సందేహం కలిగిపోయింది సీతకి. చెప్పరానంత కోపమూ వచ్చింది ఆమెకి. దాంతో అనరానిమాటలూ అనేసింది మరిదిని. నీ ఉద్దేశం ఏదో బోధపడుతూనే వుంది. ఎంత నిష్ఠురం! అన్నపోతే నన్ను కట్టుకోవాలని చూస్తున్నావు. విషం తాగో, అగ్గిలో వురికో చస్తాను కాని, నిన్ను కట్టుకుంటాననుకోకు. పెద్దపులి నక్కని పొందడం కల్ల' అంటూ ఏవేవో అంది.

చెవులు మూసుకున్నాడు లక్ష్మణుడు. హృదయం బద్దలైనట్టయింది. వెంటనే ధనుస్సు, బాణాలూ పుచ్చుకున్నాడు. అన్న వెళ్ళిన దిక్కు చరచరా నడిచాడు.

లక్ష్మణుడు చాటయేసరికి, వొక ముసీలి యతీశ్వరుడు వచ్చి సీత ఎదట వాకట్లో నుంచున్నాడు. ఎంతో దూరం నడిచి, అలిసి పోయినట్టున్నా డతడు. జడలు కట్టిన శిగ, కౌపీనం. జేగురువస్త్రం. చేతిలో దండకమండలాలు. దర్భతాడు. త్రిదండం. భుజంమీద సన్నని పాంఘీసంలాంటి జందెం. చూసి నిజమయిన యతే అనుకుంది సీత. ఆసనమూ అదీ వేసి గౌరవించింది. పళ్ళూ అవీ తెచ్చి ఇవ్వబోయింది.

పుచ్చుకోలేదు యతి. ఆమె అందం చూస్తూ గుటకులు వేస్తున్నా డతడు. ఈ పళ్ళెందుకూ నాకు' నవ్వుతూ అన్నాడు యతి. రావణుడు అంటారు నన్ను. రాక్షససామ్రాట్టుని. వినే

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, గెల్లూరు

వుంటావు నువ్వు. ప్రసిద్ధమయిన లంకాపట్నం మాది. ఇంత చక్కనిదానివి నువ్వు. ఈ ముష్టిముండా రాముడితో ఈ అడవుల్లో అవస్థ ఏమిటి నీకు? రా. మాట్లాడకండా నాతో వచ్చేయ్యి. నా రాణిగా వుండువు గాని. యవ్వనం సార్థకపరచుకుంటూ, అష్టఅయిశ్వర్యాలూ అనుభవిద్దువు కాని' అన్నాడు.

భయపడిపోయింది సీత. అంతలోనే ధైర్యం తెచ్చుకుంది. ఏనుగు పందినా వరిస్తుంది? అని జవాబు చెప్పింది. 'పద్మవనములో బతికే తుమ్మెద రేగుపువ్వుకోసం వెళ్ళు తుండనుకుంటున్నావు. వెలివాడివి. నే నెక్కడ, నువ్వెక్కడ? విను, చుక్కలతో ఆకాశం కింద పడ్డా, భూలోకం బద్దలయిపోయినా, సముద్రాలన్నీ ఆర్చుకుపోయినా, సూర్యచంద్రులు మాసిపోయినా నేను పరపురుషుణ్ణి కామిస్తా ననడం కల్ల' అంటూ పర్ణశాలలోపలికి వెళ్ళిపోయింది.

అమాంతంగా మీదికి వచ్చాడు రావణుడు. బలాత్కారంగా ఆమెని పట్టుకున్నాడు. ఆమెని ఎత్తుకుని ఆకాశంమీదికి ఎగిరిపోయాడు. లంకదిక్కు దౌడుతీశాడు.

పాపం, విలవిలా కొట్టుకుపోయింది సీత. అయ్యో రాముడి భార్యని. సీతని. నన్ను రాక్షసుడు ఎత్తుకుపోతున్నాడు. ఏ దేవతలయినా వుంటే రక్షించండి. అంటూ ఏడవడం మొదలు పెట్టింది.

ఆ దారిలోనే వొక కొండగుహలో వుంటున్నాడు రాంబంధు జటాయువు. సీత ఏడుపు అతడి చెవిలో పడింది. వెంటనే పైకి వచ్చాడు. పే-ద్ద రెక్కలకొండలాగ ఆకాశం మీదికి ఎగిరాడు. నల్లమేఘం పురిమినట్టు కేక వేసి, రావణుణ్ణి అడ్డుకున్నాడు. దుర్మార్గుడా, ఈమెను విడిచిపెట్టు ముందు. నీ ప్రాణాలు పుచ్చుకు మరీ వెడతాను. జటాయువు పంజా తప్పించుకుని ఎటు వెడతావో చూస్తాను' అంటూ కలబడ్డాడు. ఇద్దరికీ ఘోరమయిన పోరాటం జరిగింది. రెక్కలతో కొట్టాడు జటాయువు. ఈటెతీసి విసిరాడు రావణుడు. జటాయువు ముక్కూ, గోళ్ళూ, రెక్కలూ తగిలి వొళ్ళంతా గాయాలయాయి రావణుడికి. రక్తాలు కారుతూ, అతడి శరీరం జేగురు సెలయేళ్ళు ప్రవహిస్తోన్న కొండలా వుంది. ఏమయినా, చలించలే దతడు. ఒడుపుచూసి, జటాయువు రెక్కలు నరికేశాడు. పెనుగాలి వినరికొట్టిన పే-ద్ద నల్లమేఘంలాగ కింద పడిపోయాడు జటాయువు.

జటాయువు పడిపోవడంతోనే, సీతని పట్టుకుని అదే పారిపోవడం పారిపోయాడు రావణాసురుడు. మరి దిక్కులేక పోయింది సీతకి. ఏడుస్తూ కిందికి చూస్తోందామె. ఒక కొండమీద కొందరు వానరులు కనిపించారు. పైట చెంగు చింపి, తన నగలు మూటకట్టి వాళ్ళముందు పడేసింది సీత. తిన్నగా ఆమెని లంకాపట్నం తీసుకుపోయాడు రావణుడు.

అశోకవనంలో పెట్టాడు. రాక్షసస్త్రీలని భద్రంగా కాపలా పెట్టాడు.

ఇక్కడ మాయలేడిని కొట్టి, వచ్చేస్తున్నాడు రాముడు. ఇటు నించి ఎదురయ్యాడు లక్ష్మణుడు. చూసి, గతుక్కుమన్నాడు రాముడు. 'రాక్షసులు వున్న అడవి. మీ వదినెని వొంటరిగా వదిలి వచ్చావు. ఎంతపని చేశావు? అన్నాడు తమ్ముణ్ణి. అది కాదు అన్నయ్యా' అంటూ వదినెగారు అన్నమాటలు విన్నవించాడు లక్ష్మణుడు. బంగారంలేడి తనని తిప్పలు పెట్టడం, సీతని వొంటరిగా వదిలి లక్ష్మణుడు రావడం - గుండెల్లో ఏదో చెయ్యిపెట్టి కలిచినట్టే వుంది రాముడికి. విచారిస్తూ చరాచరా నడిచాడు ఆశ్రమానికి.

చిలక లేని పంజరంలా చిన్నపోయి ఉంది పర్ణశాల. సీత లేదు. నిలువునా ప్రాణాలు ఎగిరిపోయినట్టయింది రాముడికి. తెలివి తప్పి కింద పడిపోయా దతడు. తమ్ముడు ఉపచారాలు చేశాక గాని తెలుసుకోలేదు. లేచి, అన్నదమ్ములు ఇద్దరూ చుట్టుపక్కలా వెదుకుతూ వెళ్ళారు. వెళ్ళి వెళ్ళి దారిలో జటాయువుని చూశారు. పిడుగుపడి, కూలిపోయిన కులపర్వతంలా పడివున్నాడు జటాయువు. అదీ రాక్షసమాయే అనుకున్నారు రామలక్ష్మణులు. ధనుస్సుల్లో బాణాలు సంధించబోయారు.

వచ్చే ప్రాణం పోయే ప్రాణంతో వున్నాడు జటాయువు. వాళ్ళని చూసి మెల్లిగా అన్నాడు 'అయ్యా! జటాయువుని నేను. మీతండ్రి దశరథమహారాజు స్నేహితుణ్ణి. రామలక్ష్మణులు దగ్గిరికి వచ్చాక, రావణుడు సీతని ఎత్తుకపోవడమూ, తాను అడ్డుకోవడమూ, తన రెక్కలు నరికి రావణుడు సీతని పట్టుకుని లంకదిక్కు పారిపోవడమూ చెప్పి ప్రాణం వదిలేశాడు జటాయువు.

కన్న తండ్రికి చేసినట్టు జటాయువుకి అగ్ని సంస్కారక్రియలు చేశారు రామలక్ష్మణులు. అది అయాక దక్షిణంగా వెళ్ళారు వాళ్ళు. దారిలో వొక వింత రాక్షసుడిరూపం చూశారు. గుండెలమీద కన్ను లున్నాయి వాడికి. కడుపులో నోరుంది. చేతులు పోడావుగా వున్నాయి. ఎంత వికారంగా వుండాలో అంత వికారంగానూ వున్నాడు వాడు, కబంధుడు.

అట్టే వుండి దగ్గిరికి రాగానే తినెయ్యాలని లక్ష్మణుణ్ణి పట్టేసుకున్నాడు కబంధుడు. బ్రహ్మాండమయిన బలం వాడిది. వాడిచేతిలో విలవిలా గింజుకున్నాడు లక్ష్మణుడు. లాభం లేకపోయింది. ప్రాణం మీద ఆశ వదిలేసి, జాలిగా రాముణ్ణి చూశా దతడు. అన్నయ్యా, వదినెతో కలిసి నువ్వు రాజ్యం చెయ్యడం చూడలేకపోయాను. దురదృష్టవంతుణ్ణి. రాజ్యం పోయింది. నాన్న చచ్చిపోయాడు. అడవుల్లో తిరిగావు భార్య రాక్షసుడి పాలయింది. తుదకి నాచావూ కళ్ళ ఎదట చూస్తున్నావు. ఇంకా ఎన్ని కష్టాలు పడతావో పాపం! అంటూ కళ్ళ నీళ్ళూ పెట్టుకున్నాడు.



‘నేను వుంటూ వుండగా నీకు చావేమిటి తమ్ముడూ’ అంటూ కత్తితీశాడు రాముడు. కబంధుడి ఎడమ చెయ్యి నరికేశాడు. రాహువు కోరల్లోంచి బైటపడ్డ చంద్రుడిలా, కబంధుడి పట్టులోంచి పైకివచ్చేశాడు లక్ష్మణుడు. పట్టువిడిపించుకోవడమూ కబంధుడి కుడిభుజం నరికెయ్యడమూ వొక్కసారే చేశాడు లక్ష్మణుడు.

రెండుచేతులూ తెగిపోవడంతోటే వికృతరూపం వదిలిపోయింది కబంధుణ్ణి. దివ్యమయిన రూపంతో ప్రత్యక్షమయ్యాడతడు. ఆశ్చర్యపోయారు రామలక్ష్మణులు. ఎవరు నువు? అని అడిగాడు రాముడు. ‘ఇంతవరకూ ఇలా రాక్షసుడివై ఎందుకున్నావు? ఇప్పుడు ఇలా మారడానికి కారణ మేమి? అన్నాడు.

‘గంధర్వుణ్ణి నేను’ అన్నాడతడు. విశ్వావసుడు అంటారు నన్ను. బ్రహ్మదేవుడి శాపం వల్ల రాక్షసుణ్ణిపోయాను. మీ మూలాన శాపం వదిలింది. సీతాదేవిని రావణాసురుడు ఎత్తుకుపోయాడు. లంకలో వుంచాడు ఆమెని. మీకు మేలు కలిగే విధానం చెప్పతాను వినండి. మీరు ఇలా వెళితే ముందు పంపాసరోవరం తగులుతుంది. దానికి అవతల రుష్యమూక పర్వతం వుంది. దానిమీద సుగ్రీవుడు మంత్రులతో వుంటున్నాడు. వారి తమ్ముడతడు. అతడితో స్నేహం చెయ్యండి మీరు. మీకు కార్యసిద్ధి కలుగుతుంది’

ఇలా చెప్పి వెళ్ళిపోయాడు విశ్వావసుడు.

విశ్వావసుడి మాటప్రకారం ముందుకి వెళ్ళారు రామలక్ష్మణులు. పంపాసరస్సు చూశారు వాళ్ళు. పద్మకేసరాల్తో పరిమళిస్తూ వున్న నీళ్ళతో బాటసార్లకి అర్ఘ్యం ఇస్తూంది పంప. తరంగ హస్తాల్తో పాద్యం పెడుతూవుంది. హంసలూ, చక్రవాకాలూ, సారసాలూ, తుమ్మెదలూ చేస్తూ వున్న మధురధ్వనుల్తో ఆదరవాక్యాలు చెబుతోంది. గట్టమీద చల్లని చెట్లనీడల్లో విశ్రామస్థలాలు ఏర్పాటు చేసి తనజన్మ సార్థకం చేసుకుంటోంది పంప.

పంపాసరస్సు చూడడంతోటే, సీతా వియోగం మరింత దుస్సహమైపోయింది రాముడికి. సీతని తలంచుకుని పనివి పనివి ఏదైనా డతడు. అన్నగారిని వోదార్చాడు లక్ష్మణుడు. అన్నయ్యా, నీవంటివాడే అపదల్లో అధైర్యపడితే, ఇంక ఇతర్లమాట చెప్పేదేముంది? నీ సేవకుణ్ణి, శిష్యుణ్ణి, సహాయుణ్ణి నేను వున్నాను. పద. వదిన ఎక్కడ వుందో అక్కడికి వెళదాం తరవాత ఏం చెయ్యాలో అది చేద్దాం’ అని ధైర్యం చెప్పాడు. అన్నదమ్ములు ఇద్దరూ పంపలో

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

స్నానాలు చేశారు. దేవతర్పణమూ, రుషితర్పణమూ, పితృతర్పణమూ చేశారు. అక్కడినించి రుష్యమూకపర్వతం వెళ్ళారు.

ఎంతో ఇదిగా వుంది రుష్యమూకం. మేఘాలు వారుసుకుంటూ వున్నాయి శిఖరాలు. కొండకింద ఆయాసం తీర్చుకుంటూ కూచున్నారు రామలక్ష్మణులు. శిఖరంమీంచి చూశాడు సుగ్రీవుడు. మంత్రులతో ఆలోచించి, వాళ్ల సంగతి కనుక్కు రమ్మని హనుమంతుణ్ణి పంపాడు. రామలక్ష్మణులతో మాట్లాడి వెళ్ళాడు హనుమంతుడు. సుగ్రీవుణ్ణి తీసుకువచ్చి, శ్రీరాముడితో స్నేహం కలిపాడు. సీత పడేసిన నగలు తెచ్చి రాముడిముందు పెట్టాడు సుగ్రీవుడు. సీతని చూసినంత ఇదిగా వాటిని చూశాడు రాముడు. వాలిని చంపేసి, వానరరాజ్యం సుగ్రీవుడికి పట్టం కడతా నని ప్రతిజ్ఞ చేశాడతడు. సీతని వెదకి తేవడానికి సర్వశక్తులూ వినియోగిస్తానని మాట ఇచ్చాడు సుగ్రీవుడు.

అందరూ కలిసి కిష్కింధా పట్నం వచ్చారు. వారి కోటవాకట్లో జబ్బులు చరుస్తూ నిలబడ్డాడు సుగ్రీవుడు. ఎక్కడలేని కోపం మండుకువచ్చింది వాలికి. ఉరకులు వేస్తూ యుద్ధానికి బయల్దేరాడతడు. ‘వద్దు’ అంటూ అడ్డం వచ్చింది అతడి భార్య తార. మీ తమ్ముడి ఉద్ధృతం చూస్తే ఇన్నాళ్ళలాగ లేదు. వెనక దన్నుతో వచ్చాడివాళ. రాముడి భార్యని రావణుడు ఎత్తుకుపోయాడు కదూ! అందుకని, మీ తమ్ముడి సాయంకోరి వచ్చాడు రాముడు. అతడికి ఇతడూ, ఇతడికి అతడూ సాయం చేసుకుందికి వొప్పందం చేసుకున్నారని వింటున్నాను. అదీకాక, బలవంతుడు హనుమంతుడూ, బుద్ధిమంతుడూ జాంబవంతుడూ మీ తమ్ముడికి మంత్రులుగా వున్నారు. కనక, ఇపుడు యుద్ధానికి వెళ్ళడం నాకు నచ్చలేదు. వెళ్ళకు’ అంది. సుగ్రీవుడంటే దీనికి ఇష్టం. అందుకే వెళ్ళవద్దు అంటూంది నన్ను అని అనుకున్నాడు వాలి. ఆమెని తోసేసి సుగ్రీవుడిమీదికి పరిగెత్తాడు

అన్నని చూసి హుంకరించాడు సుగ్రీవుడు. హోరి దుర్మార్గుడా! అని గద్దించాడు వాలి. ఎన్నిసార్లు కప్పించి నీ మీదికి రాలేదు నేను. ఎన్నిసార్లు తోకముడవలేదు నువు! ఇవాళ ఇంత ధైర్యం ఎక్కడినించి వచ్చిందట! అన్నాడు.

రాజ్యం పోయింది. భార్యనీ లాక్కున్నావు. యుద్ధంలో వోడిపోయిమాత్రం బతకడం ఎందుకూ! అందుకే తెగించి, ఆఖరికి పోట్లాటకే వచ్చేశాను. సిద్ధపడు. పాత సుగ్రీవుడు కాడిప్పుడు పరిగెత్తడానికి. నీ అంతు చూడందే తిరిగి పోతాడనుకోకు ఇవాళ నవ్వుతూనే అన్నాడు సుగ్రీవుడు. అంటూనే పే-ద్ద అరుపు అరిచాడు. ఆ అరుపుతోనే వాలి మీదికి వురికేశాడు.

# శ్రీభాగవత సప్తాహము

మరియు తొమ్మిది రాత్రులు కాశీ పుణ్యక్షేత్రములో నివాసము

స్థలము : కాశీ గౌడీయమఠము

**20-2-2018 మంగళవారము నుండి 27-2-2018 వరకు**

**భక్తులారా!**

పుణ్యప్రదక్షేత్రమైన కాశీవాసము అందరికి దొరకడం దుర్లభము. గర్భవాసము తొమ్మిది నెలలు. తొమ్మిది నెలలు కాశీవాసము చేసినయెడల మరల తల్లిగర్భవాసము చేయవలసిన అవసరము లేదని మనకు శాస్త్రములు పెద్దలు చెప్పుచున్నారు. అయితే సాధు మహాత్ములు కనీసము 9 రాత్రులు కాశీవాసము చేసినను మరల గర్భనరకము అనుభవింపవలసిన అవసరము రాదని నుడివియున్నారు. అందువలన 10 రోజులు కాశీవాసముతో పాటు భాగవతసప్తాహము కూడ ఏర్పాటు గావింపబడుచున్నది. ఈ సదవకాశమును అందరూ వినియోగించుకొనవలసినదిగా కోరడమైనది. 19వ తేది రాత్రి 27వ తేది రాత్రితో తొమ్మిది రాత్రులు అగును. 26వ తేదీతో భాగవతసప్తాహము పూర్తయగును. 27,28 రెండు రోజులు చుట్టు ప్రక్కల వున్న పుణ్యస్థలములను దర్శింపవచ్చును.

పూజ్య శ్రీశ్రీశ్రీ బ్రహ్మానందతీర్థస్వాములవారికి కాశీ అన్నా, కాశీవిశ్వేశ్వరుడన్నా, భాగవతమన్నా ఒడలు మరపు. తనువు పులకరించేది. కళ్ళు చెమర్చేవి. శ్రీస్వామివారి జయంతి ఫాల్గుణ శుద్ధ పంచమిని పురస్కరించుకొని ఈ కార్యక్రమము శ్రీసత్యానందాశ్రమ పీఠాధిపతులు శ్రీ శ్రీహరితీర్థస్వాములవారి సంకల్పము మేరకు నిర్ణయింపబడినది.

భక్తులకు వసతి, భోజనము, భాగవత ప్రవచనముకొరకు హాలు, గదులు శుభ్రము చేయుటకు మొదలగు ఏర్పాట్లకుగాను ప్రతి ఒక్కరు 6000/- ఆరువేల రూపాయలు చెల్లించవలసియుండును. 10 రోజులు తొమ్మిది రాత్రులు వసతి భోజనము ఏర్పాటు చేయబడును.

రైలులోగాని విమానములోగాని టికెట్టు రిజర్వేషను ఎవరికివారే చేయించుకొని తెలియజేయగలరు

కార్యదర్శి, పోలిశెట్టి నాగేశ్వరరావు

సెల్ : 8328146049, 9866905041

## కార్యక్రమము

|             |                                                                         |                                    |
|-------------|-------------------------------------------------------------------------|------------------------------------|
| ఉదయము       | 6-30 గంటలకు                                                             | తేనీరు                             |
| ఉదయము       | 7-00 గంటలకు                                                             | గీతాపారాయణము                       |
| ఉదయము       | 8-00 గంటలకు                                                             | శ్రీకృష్ణపూజ, కాశీ విశ్వేశ్వరపూజ   |
| ఉదయము       | 8-30 గంటలకు                                                             | ఉపాహారము తేనీరు                    |
| ఉదయము       | 9-30 గంటలకు                                                             | శ్రీమద్భాగవత ప్రవచనము              |
|             |                                                                         | పూజ్య శ్రీ శ్రీహరితీర్థస్వాములవారు |
| మధ్యాహ్నము  | 12-00 గంటలకు                                                            | హారతి                              |
| మధ్యాహ్నము  | 12-30 గంటలకు                                                            | మహాప్రసాదము (భోజనము)               |
| మధ్యాహ్నము  | 03-00 గంటలకు                                                            | తేనీరు                             |
| సాయంకాలము   | 04-00 గంటలకు                                                            | శ్రీమద్భాగవత ప్రవచనము              |
|             |                                                                         | పూజ్య శ్రీ శ్రీహరితీర్థస్వాములవారు |
| సాయంకాలము   | 6-30 గంటలకు                                                             | గంగాహారతి                          |
| రాత్రి      | 08-00 గంటలకు                                                            | ఉపాహారము                           |
| సూచనలు : 1. | సమయానుకూలముగ కార్యక్రమములో మార్పులు జరుగవచ్చును.                        |                                    |
| 2.          | ఒక పళ్ళెము గ్లాసు మీకు కావలసిన మందులు తెచ్చుకొనవలెను.                   |                                    |
| 3.          | మీ తోటివారికి అసౌకర్యముగ ప్రవర్తించరాదు.                                |                                    |
| 4.          | విలువగల వస్తువులకు ఏవరికి వారే బాధ్యులు.                                |                                    |
| 5.          | సమయమును అందరూ తప్పక పాటించవలయును.                                       |                                    |
| 6.          | ప్రవచనములో తప్పక పాల్గొనవలయును. ఆ సమయములో బయటకు వెళ్ళుట నిషేధింపబడినది. |                                    |
| 7.          | బయటకు వెళ్ళునప్పుడు మేనేజరుకు తప్పక చెప్పి వెళ్ళవలయును.                 |                                    |
| 8.          | మీ సెల్ నంబరు మేనేజరుకు ఇవ్వవలయును.                                     |                                    |
| 9.          | గుర్తింపుకార్డు (ఆధార్ కార్డు) తప్పక కలిగియుండవలయును.                   |                                    |

20, 21-10-2017 తేదీలలో సుమారు 80 మంది భక్తులకు రైలు రిజర్వేషన్లు చేయబడినవి. కొందరికి విమానములో రిజర్వేషన్లు జరిగినవి.

# కాళిదాసు గర్వభంగము

సేకరణ : పోలిశెట్టి నాగేశ్వరరావు

ముందువేసవి కాలంలో ఒకరోజు మహాకవి కాళిదాసు పరదేశానికి బయలుదేరాడు. మిట్ట మధ్యాహ్న సమయానికి ఇక చిన్న పల్లెటూరు ద్వారా వెళ్లుచున్నాడు. బాగా దాహం వేయడంతో ఒక గుడిసె దగ్గరికి నీళ్ళకోసం వెళ్ళాడు. ఒక బాలిక నీటి కుండతో గుడిసెలోకి వెళ్ళు తున్నది. ఆమెను చూసి ఓ బాలికా నాకు దాహంగా వుంది. నీళ్ళు ఇవ్వమని అడిగాడు కాళిదాసు. అప్పు డా బాలిక మీరెవరో నాకు తెలియదు. నీళ్ళు ఎలా ఇచ్చేదని బదులిచ్చింది. కాళిదాసు నేను ఎవరో తెలియకపోవడం ఏంటి? పెద్ద పండితుడను. ఎవరిని అడిగినా చెబుతారని అన్నాడు. అహంకారపూరితమైన ఆ మాటలు విని నవ్వి బాలిక మీరు అసత్యమాడు తున్నారు. ప్రపంచంలో ఇద్దరే బలవంతులు ఉన్నారు. వారెవరో చెబితే నీళ్ళు ఇస్తాను అంటుంది.

అప్పుడు కాళిదాసు కాసేపు ఆలోచించి నాకు తెలియదు గొంతు ఎండిపోతుంది. ముందు నీళ్ళు ఇవ్వమని బతిమాలుకుంటాడు. అయినా ఆ బాలిక కనికరించదు. ఇద్దరు బలవంతులు ఎవరో కాదు. ఆకలి, దాహం. ఇప్పుడు చెప్పండి మీరు ఎవరు అని అడుగుతుంది బాలిక. నేను బాటసారిని అన్నాడు కాళిదాసు. మీరు మళ్ళీ అసత్యము పలుకుచున్నారు. బాటసారి అంటే ఒకచోటనుండి మరొక చోటికి బడలిక లేకుండా వెళ్ళాలి. మీరేమో అలసిపోయారు కదా! ఈ లోకంలో అలా అలసిపోకుండా సంచరించే బాటసారులు ఇద్దరున్నారు. వారే సూర్యచంద్రులు అని చెప్పి గుడిసె లోకి వెళ్ళింది బాలిక.

దాహానికి తట్టుకోలేక ఆ గుడిసె ముందే నిలబడి మాతా నీళ్ళు ఇవ్వండి దాహంతో చనిపోయేలా ఉన్నాను. అని ప్రాధేయపడ్డాడు కాళిదాసు. లోపలనుండి ఓ ముసలావిడ బయటకు వచ్చి మీరెవరో సెలవివ్వండి. నీళ్ళిస్తాను అంది. కాళిదాసు దీనంగా నేను అతిథిని అని బదులిచ్చాడు. మీరు అసత్యం చెబుతున్నారు. ఈ సృష్టిలో ఇద్దరే అతిథులు. ఒకటి ధనం. రెండోది యవ్వనం. ఈ రెండు ఎప్పుడు వెళ్ళిపోతాయో ఎవరికి తెలియదు అంటుంది. కాళిదాసు నేను సహనశీలిని నీళ్ళు ఇవ్వడని వేడుకుంటాడు. కాని మీరు మళ్ళీ అసత్యమే చెబుతున్నారు. ఈ ప్రపంచంలో ఇద్దరే సహనశీలురు. ఒకటి భూమి. రెండోది వృక్షం. ఇప్పుడు నిజం చెప్పు. నీ వెవరు? ఓపిక నశించాక కాళిదాసు నేను మూర్ఖుడను. ఇప్పుడైనా నీళ్ళివ్వండి అడిగాడు. ఇదీ అసత్యమే. ఈ రాజ్యంలో ఇద్దరే మూర్ఖులున్నారు. ఒకరు ఈ రాజ్యాన్ని పాలించేరాజు. అర్హతలేకున్నా అసత్యవాక్యాలు చెప్పే పండితుడు. అని అనగానే కాళిదాసుకు కనువిప్పు కలుగుతుంది. ఆ అవ్వకాళ్ళ మీద పడి క్షమాపణ కోరుతాడు. ఆ అవ్వ సరస్వతీదేవిగా సాక్షాత్కరించింది. కాళిదాసా! విద్యతో వినయం వృద్ధి చెందాలి కాని అహంకారము కాదు. నాయనా! కీర్తి ప్రతిష్ఠల మాయలో పడిపోయిన నీ బుద్ధిని మరల్చుదానికే ఈ పరీక్ష అని జలమును అనుగ్రహిస్తుంది.

# అష్టోత్తర శతే శ్లోకోభిగోదేధితా

భగవాన్ శ్రీసత్యానందమహర్షులవారు

34

పదవిభాగము : యే, హి, సంస్కర్మజాః, భోగాః, దుఃఖయోనయః, ఏవ, తే, ఆద్యంతవంతః, కౌంతేయ, న, తేషు, రమతే, బుధః.

ప్రతిపదార్థము : హి కౌంతేయ!=ఓ అర్జునా!, సంస్కర్మజాః=విషయేంద్రియముల వలన జనించిన, యే భోగాః=ఏ సుఖములు, ఆద్యంతవంతః=ఆద్యంతములను కలిగియున్నవో, తే=ఆవిషయసుఖములు, దుఃఖయోనయః ఏవ=దుఃఖమునకు కారణమైనవో, (తస్మాత్=అందువలన) బుధః=ఆత్మతత్త్వమును తెలిసినవాడు, తేషు=ఆవిషయసుఖములయందు, న రమతే హి=ఆనక్కుడు కాడుగదా! (ఆసక్తికలవాడుకాదు).

**తాత్పర్యము :** అర్జునా! బాహ్యవస్తుసంయోగమువలన లభించు సుఖములు దుఃఖమునకు కారణములు. ఆ సుఖములు ఆద్యంత వంతములు. ఈ అంశమును బాగుగ నెఱింగిన విద్యాంసులు విషయభోగములయం దాసక్తులుకారు.

శ్రీతత్త్వార్థ సుబోధిని : విషయసుఖములు మొదట రమణీయములుగ ఆనందసందాయకములుగ గన్నచున్నవి. స్త్రీలు, ధనము, వనము, క్షేత్రములు, సుగంధద్రవ్యములు, ఆభరణములు, దుకూలములు, మృదు శయ్యలు మున్నగు భౌతికసంపదలు ఆపాతరమణీయములై సుఖభాసములై యున్నవి. విషయానుభవమువలన, కామమభివృద్ధి చెందుచుండునుగాని శమింపదు. మెఱుపుతీగవలె విషయానందము తాత్కాలికసుఖము నిచ్చును. మెఱుపునునమ్మి బాటసారి ప్రయాణమును సాగించిన గమ్యస్థానము చేరగలడా? అటులే విషయసుఖము శాశ్వతమని విశ్వసించినవాడు కడపట మోసగింపబడి దుఃఖమునకు పాల్పడును. కామమును జయింపదలచిన వాడు విషయభోగములను త్యజింపవలయును. ఈ విషయమును శ్రీ శుకమహర్షి పరీక్షిన్మహారాజునకు బోధించియున్నాడు.



శ్లో॥ న జాతు కామః కామానా ముపభోగేన శామ్యతి ।

హవిషా కృష్ణవర్మైవ భూయ ఏవాభివర్ధతే ॥

ఆజ్యాదిహవిస్సలవలన హోమాగ్ని ప్రజ్వరిల్లునుగాని శమింపదు. విషయ భోగమువలన కామము వృద్ధి పొందును గాని నశింపదు.

భౌతికసంపదలు, యౌవనము విషయానందము నిచ్చు సమస్తదృశ్య వస్తువులు సంయోగ వియోగాత్మకములు. ఏది వచ్చినదో అది నశింప వలయు ననియు, ఏది దృశ్యమో అది నాశనమునకు గురికావలసిన దనియు, శాస్త్ర ముపదేశించుచున్నది. మహాత్ములును అటులే బోధించుచున్నారు.

శ్లో॥ సంపద స్వప్న సంకాశా యౌవనం కుసుమోపమమ్ ।

తటిచ్చపల మాయుష్యం కన్యస్యా జ్ఞానతో ధృతిః ॥

సంపదలు స్వప్నసమానములు యౌవనము పుష్పమువంటిది ఆయుర్దా యము మెఱుపువలె క్షణములో నశించునది. ఈ విషయమును తెలిసికొనిన వానికి సంసారమునందుండుటకు ధైర్యము కుదురునా?

శ్లో॥ శతం జీవిత మత్యల్పం నిద్రాలస్యై స్తదర్థకమ్ ।

బాల్యరోగజరాదుఃఖై రల్పం తదపి నిష్ఫలమ్ ॥

మానవజీవితము నూరేండ్లపరిమితి కలది. అదియే చాలఅల్పము. అందుసగము నిద్రాలస్యములచేత గడచిపోవుచున్నది. ఇక శేషించిన భాగము చాలవరకు బాల్యము, రోగములు, ముసలితనము, దుఃఖములు మున్నగు వానివలన నిష్ప్రయోజక మగుచున్నది.

ఎండమావులయందు నీరు లేనటుల సంసారమునందు సుఖము లేదు. విషయములు మేడిపండువలె పైకి రమణీయములుగ నుండునుకాని లోపల వికృతములుగ నుండును. ఈ రహస్యమునెఱింగి వైరాగ్యవృత్తి నవలంబించుట ఉత్తమము.

శ్లో॥ భక్తి ర్భవే మరణజన్మభయం హృదిస్థం

స్నేహో న బంధుషు న మన్మథజా వికారాః ।

సంసర్గదోషరహితా విజనా వనాంతా

వైరాగ్య మస్తి కి మితః పర మర్థనీయమ్ ?॥ (భ. సు.)

పరమశివునియందు దృఢభక్తిని జననమరణమువలన భయమును, స్వజనమునెడ విరక్తిని, ఇంద్రియ జయమును కలిగి యేకాంతస్థలమున వైరాగ్యవృత్తి నుండుటకంటె శ్రేయోదాయకకార్య మేమున్నది?

ఇంద్రియవిషయములు బలీయములు. వాని పాశములచే గట్టబడిన వాడు విడుదలను పొందుట కష్టసాధ్యము. మహాత్ములనుతప్ప, సామాన్య మానవులను విషయములు బలాత్కారముగ నాకర్షించును. వాని యాకర్షణములకు లోబడనివారే మహాత్ములు. మహనీయులగు శ్రీవశిష్ట విశ్వామిత్రులయెదుట శ్రీరామచంద్రమూర్తి యోగవాసిష్ఠమునందు ఈ విషయము నిట్లుపన్యసించి యున్నాడు.

శ్లో॥ తే పూజ్యా స్తే మహాత్మాన స్త ఏవ పురుషా భువి ।

యే సుఖేన స ముత్తీర్ణా సాధో యౌవన సంకటాత్ ॥ (యో.వా.)

ఓ సాధుశ్రేష్ఠా! యౌవనసంకటమునుండి దాటినవారు పూజ్యులు వారే మహాత్ములు. ఈలోకములో వారే పురుషులు.

శ్లో॥ యథా ప్రాప్తిక్షణే వస్తు ప్రథమే తుష్టయే తథా ।

న ప్రాప్త్యేకక్షణా దూర్ఘ మితి కో వానుభూతవాన్ ॥

విషయములు లభించిన క్షణముననే సంతోషమును కలిగించును, పిమ్మట ఒకక్షణకాల మైనను సంతోషమును కూర్చవని ఎవనికి తెలియదు?

విషయములు తాత్కాలిక సుఖమును, దీర్ఘదుఃఖమును కలిగించు చున్నవి. విషయము లను నమ్ముకొనినవా డెన్నటికిని హితమును పొంద జాలడు. విషయముల దృశ్యసౌందర్యముచే నాకర్షింపబడి యనుభవించువాడు దీర్ఘకాలము దుఃఖించుచు పశ్చాత్తాపపడుచుండును. “పాము పడగ క్రిందనున్న యెలుక తనకు నీడ లభించిన దని సంతోషించిన, ఆ సంతోషము దాని కెంతకాలమో యుండదు. నిముసములో పాము దానిని కబళించి వేయును. అటులే విషయానందము తన ననుభవించువారి నమాంతముగ మ్రింగివేయును” అని జ్ఞానవిజ్ఞానవిరాజితులును, మహాపురుషులును నగు శ్రీ జ్ఞానేశ్వర మహారాజ్ బోధించియున్నారు.

బాహ్యవ్యక్తులవలనను, బాహ్యవస్తువులవలనను లభించు సుఖము తాత్కాలికము. అవి కడపట దుఃఖమును కలిగించును. అవి సంయోగకాలమున సుఖమును, వియోగకాలమున దుఃఖమును చేకూర్చును. ఈ రహస్యము నెఱింగిన పండితులు వానియం దాసక్తిని పొందరు. విషయభోగములు వంచనశీలము లనియు, దుఃఖకారకము లనియు గ్రహించి అవి ప్రేరేపించుచున్నను ఉదాసీనుడై యుండుటవలన, కొంత కాలమునకు ‘ఈ మహాత్ముని యెదుట తన యాటలు సాగ’వని అవి ప్రోత్సహించుట మానును.

ఈ పేజీ స్థలదాతలు : శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

## శ్రీనరసింహ శతకము

సీ॥ శ్రవణ రంధ్రముల నీ సత్కథల్ సోకంగ లేశమానందంబు లేనివాడు  
పుణ్యవంతులు నిన్ను పూజనేయంగ జూచి భావమందు త్సాహ పడనివాడు  
భక్తవర్యులు నీ ప్రభావముల్ పొగడంగఁ దత్పరత్వము లేక తలగువాడు  
తన చిత్తమందు నీ ధ్యానమెన్నడు లేక కాలమంతయు వృథా గడుపువాడు  
తే॥ వసుధలో నెల్ల వ్యర్థుడు వాడెయగును  
మరియుఁ జెడుఁగాక యెప్పుడు మమత నొంది  
భూషణవికాస! శ్రీధర్మపుర నివాస!  
దుష్టసంహార! నరసింహ! దురితదూర!

8

స్వామీ! నీ కథలు చెవిసోకితే సంతోషించనివాడు, పుణ్యాత్ములు నీ పూజచేసే చూచి ఉత్సాహపడనివాడు, భక్తులు నిన్ను పొగడితే పరవశించనివాడు, అంతరాత్మలో నిన్ను స్మరించక కాలమంతా వ్యర్థపుచ్చేవాడు ప్రపంచములో వ్యర్థుడే. వాడు వ్యామోహియై చెడిపోతాడు సుమా!

భగవంతుని సత్కథలు వింటే పులకించి పోవాలి. భగవత్పూజవల్ల ఉత్సాహం పరుగులెత్తాలి. భగవంతుని స్మరిస్తే పరవశించిపోవాలి. తమ కాలాన్ని భగవద్దానానికి వెచ్చించాలి. ఈ గుణాలు లోపిస్తే వాడు భక్తుడే కాదు. అనన్యచింతతో భగవంతుణ్ణి స్మరించేవారి యోగ క్షేమాలు ఆయనే చూచుకుంటాడు. అందుకే గీత భక్తుని ఏకాంతిక భక్తి ఉండాలి అని చెప్పింది. అలాంటి భక్తిభావమున్నందువల్లనే రుక్మిణీ దేవి శ్రీకృష్ణపరమాత్ముణ్ణి భర్తగా పొందగలిగినది. భగవంతుని పట్ల నిత్యోపాసనలేనివాడు చెడిపోతాడు అని శేషప్పకవి హెచ్చరించుచున్నారు. సంసార వ్యామోహమువలన అధోగతి పాలౌతాడని కూడ గుర్తు చేశాడు. అలతి అలతి (కొద్ది కొద్ది) తేట తెనుగుమాటల్లో వేదాంతసారమును అంతయు చెప్పేస్తున్నారు. పాఠకుని తలపై పాండిత్యపు ప్రకర్షను కనపరచకుండా తాను చెప్పదలచుకున్నది-వేదాంతం చెప్పిన యథార్థవిషయములను పాఠకులకు అందించడం శ్రేష్ఠం. ఇట్టి పద్యాలు భాగవతంలో కూడా అనేకమున్నాయి. భగవంతునికి ఉపయోగపడని మన శరీరము, కన్నులు, నోరు, ముక్కు, చేతులు, కాళ్ళు వ్యర్థములని గ్రహింపవలయును. ఎందులకనగా ఆయనయే మనసును శరీరమును అవయవములను అనుగ్రహించినది. మనము జీవించుటకు అవసరములైన సమస్త పదార్థములను కూడ ఆయనయే అనుగ్రహించియున్నారు.

## భగవాన్ శ్రీసత్యానందమహర్షి 400వ సంచార సత్సంగము

2018 ఫిబ్రవరి 2, 3, 4 తేదీలలో

స్థలము : వెంకటరెడ్డి గార్డెన్, కోరుట్ల రోడ్, మెట్పల్లి

భక్తులారా!

భగవాన్ శ్రీసత్యానందమహర్షులవారు 400 మాసముల క్రిందట ఈ సంచార సత్సంగమును ప్రారంభించిరి. ప్రతి గ్రామమునందు గీత గురువు దైవములను గూర్చి తెలియజేయుచు సత్కథమున నడచుకొనుటకు అనువుగ వారి జీవితముల సార్థకతను దీనిని నెలకొల్పిరి. భగవంతుని కృపచేతను, సద్గురువుల అనుగ్రహముచేతను ఇప్పటికి తప్పకుండ ప్రతినెల మొదటి ఆదివారమునాడు ఒక గ్రామమున సత్సంగము జరుగుచున్నది. ఫిబ్రవరినాటికి నాలుగువందలవ సత్సంగ మగును. అందువలన ఈ సత్సంగమును విశేషముగ చేయవలయు నని భక్తుల అభిలాష.

దీనిలో అనేకమంది మహాత్ములు, మాతాజీలు పాల్గొని తమ దివ్య సందేశములను అనుగ్రహింతురు. వచ్చేసంచికలో మహాత్ముల నామధేయములను ప్రచురింపగలము.

శ్రీసత్యానందాశ్రమ సంఘముల పీఠాధిపతి పూజ్య శ్రీ శ్రీహరితీర్థస్వాములవారి అధ్యక్షతన పూజ్య శ్రీ విరజానందతీర్థ స్వాములవారి పర్యవేక్షణలో జరుగును. కావున అందరూ పాల్గొని సత్సంగలాభమును పొందుదురుగాక! -సంచార సత్సంగ కార్యదర్శి కొండ గంగాధర్

భగవాన్ శ్రీసత్యానందమహర్షి

సంచార సత్సంగ సమావేశము

2017 డిశంబరు 3వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 397వ సమావేశము నిజామాబాద్ జిల్లా మొర్రాడ్ మం. తిమ్మాపూర్ గ్రామములో శ్రీసత్యానంద మహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

# ఆత్మపరిశోధన యోగ సాధన సీక్రాహము

24-12-2017 మొదలు 30-12-2017 వరకు

స్థలము : యోగిరామతపోవనము, అన్నారెడ్డి పాలెము, కోవ్వూరు మం.

శ్రీ పొట్టి శ్రీరాములు నెల్లూరు జిల్లా.

“నేను” గారిపై పరిశోధన : ‘భక్తి’ అనగా నీ నిజస్వరూప అన్వేషణే! “స్వస్వ రూపానసంధానం భక్తి రిత్యభిధీయతే” అని ఆదిశంకరాచార్య తెలిపియున్నారు. ఉపనిషత్ ఋషులు భగవద్గీతలో శ్రీకృష్ణపరమాత్మ, శ్రీరామకృష్ణపరమహంస, శ్రీరమణమహర్షి మున్నగు మహనీయులందఱు ఆత్మస్వరూపము తెలుసుకునేందుకు “నేను” ఎవరు? అనే ఆత్మాన్వేషణ మార్గాన్నే సూచించినారు.

సుసాధ్యమే : ఈ ‘నేను’ గారి సంగతి విచారించాలనే తీవ్ర ఆసక్తి ఉన్న సాధక భక్తుల కోసం పూజ్య శ్రీ యోగి ప్రోటోప్లాజిమ్(స్వామి ప్రజ్ఞారణ్య, మాయాకుండ్, ఋషికేశ్)గారి మార్గ దర్శకత్వములో పై తేదీలలో ‘ఆత్మపరిశోధన యోగసాధన శిబిరం’ నిర్వహిస్తున్నారు. ఈ శిబిరములో ఆసనసిద్ధి, సహజకుంభకసిద్ధి, నిశ్చల మనస్సు, మహావాక్య వివరణ, పంచకోశ విశ్లేషణ, దృక్ దృశ్య వివేకం, ప్రజ్ఞా ప్రత్యగీక్షణ మొదలైన జ్ఞానయోగసాధన పద్ధతుల అభ్యాస, అనుభవాల్లో శిక్షణ లభిస్తుంది. ఆత్మసాక్షాత్కారమనే పరమ గమ్యం సులభ సాధ్యమే అనే నమ్మకం కలుగుతుంది.

వైజ్ఞానిక వేదాంతము : పాశ్చాత్యుల ఆధునిక వైజ్ఞానిక సత్యములను ఉపనిషత్ ఋషులు కన్గొన్న వేదాంతసత్యములతో సమన్వయము చేయు “వైజ్ఞానిక వేదాంతము” ఈ కార్యక్రమములో భాగమై యుండును. ఖగోళశాస్త్రము (Astronomy), జీవకణశాస్త్రము (Cell Biology), సూక్ష్మ జీవశాస్త్రము (Micro Biology), జన్యుశాస్త్రము (Genetics), భౌతికశాస్త్రము (Physics) మొదలైన శాస్త్రములలో పాశ్చాత్యులు కన్గొన్న ఆశ్చర్యకరమైన ప్రకృతి సత్యములను ఉపనిషత్ ఋషులు కన్గొన్న అద్భుతమైన వేదాంత సత్యములతో సమన్వయము చేయబడును. వీడియో ప్రదర్శనలు సైన్సు ప్రయోగాదులతో వివరణ లుండును.

యుక్తాహార - విహారాలు : ఎక్కువ కాలం ధ్యానాది సాధనలు చేయడం, మౌనం, అపక్వాహారం భుజించడం మొదలైన నియమాలను పాటించాలి.

దరఖాస్తు : వసతి, అహారాలు ఉచితం. ఈ శిబిరములో పాల్గొనడానికి ఎలాంటి రుసుము లేదు. తీవ్రవైరాగ్యం, వివేకం, ఓర్పు, దృఢనిశ్చయాదులే ఈ శిబిరములో పాల్గొనడానికి అర్హతలు. 23-12-2017 సాయంత్రం ఆశ్రమం చేరాలి. ఫోన్ నం. 7382217360, 9177823133

# ఆశ్రమవార్తలు

8-10-2017 నిజామాబాద్ జిల్లా కిసాన్ నగర్ శ్రీగీతాశ్రమములో శ్రీమతి నరసమ్మ శ్రీమతి యమునమ్మగారి సహస్రచంద్రదర్శన కార్యక్రమము జరిగినది. అనేకమంది మహాత్ములు విచ్చేసి తమ దివ్య ఆశీస్సులను అనుగ్రహించినారు. శ్రీ శ్రీహరితీర్థస్వాములవారి దివ్యాశీస్సులను బడసినారు. ఈ సందర్భముగ ఆధ్యాత్మిక సత్సంగ సభ పూజ్య శ్రీ శ్రీహరితీర్థస్వాములవారి అధ్యక్షతన జరిగినది. పూజ్య శ్రీవిరజానందతీర్థస్వాములవారు, శ్రీసచ్చిదానంద గిరిస్వాములవారు, శ్రీవిష్ణుసేవానందగిరిస్వాములవారు, శ్రీజగదీశ్వరానంద గిరిస్వాములవారు, శ్రీరామకృష్ణానంద తీర్థస్వాములవారు, శ్రీకృష్ణానందస్వాములవారు, శ్రీమాతా పరమేశ్వరానందవారు, శ్రీహరిప్రియానందమాతాజీవారు, శ్రీశారదానందతీర్థవారు శ్రీనరసింహానందగిరిస్వాములవారు ఇంకను అనేకమంది సాధువులు ప్రసంగించినారు.

భక్తులు అధికసంఖ్యలో పాల్గొన్నారు. గీతాశ్రమ కమిటీ సభ్యులు శ్రీహరితీర్థస్వాములవారి చేతులమీదుగ శ్రీనరసమ్మగారికి, శ్రీయమునమ్మగారికి జ్ఞాపికను అందజేసినారు. అందరికి మహాప్రసాద వినియోగము గావించినారు. అందరికి ధన్యవాదములు తెలిపినారు.

11-10-2017 నుండి 17-10-2017 వరకు ఆత్మపరిశోధన యోగసాధన సప్తాహము శ్రీప్రజ్ఞారణ్యస్వామివారి ఆధ్వర్యములో శ్రీహరితీర్థస్వాములవారి పర్యవేక్షణలో సికిందరాబాద్ శ్రీ సత్యానందమహర్షి గీతాసత్సంగభవనములో చాల చక్కగ అనుష్ఠానపూర్వకముగ జరిగినది. 25 మంది సాధకులు పాల్గొన్నారు. వారికి శ్రీసత్యానంద మహర్షి చారిటబుల్ ట్రస్టువారు అన్నివసతులు దండిగ ఏర్పాటుగావించినారు. హైదరాబాదు వాస్తవ్యులు శ్రీగాయత్రీమాతాజీ వారు పాలకు పండ్లకు 10,000/- రూపాయలు సమర్పించినారు.

19-10-2017 న దీపావళి శ్రీసత్యానందాశ్రమములో భక్తిశ్రద్ధలతో నిర్వహింపబడినది.

20-10-2017 నుండి కార్తికమాసము ప్రారంభమైనది. శ్రీజగదంబాతారకేశ్వరస్వామి వారలకు నిత్యము రుద్రాభిషేకము, పూజలు అర్చనలు లోకకల్యాణార్థమై జరుపబడున్నవి.

ఆచార్య శ్రీహరితీర్థస్వామివారి సంపాదకత్వమున శ్రీరేవతి గ్రాఫిక్స్ నెల్లూరులో ముద్రింపబడి ఇనమదుగు శ్రీసత్యానందాశ్రమమువారిచే ప్రచురింపబడినది. పిన్. 524137